

UNIVERSAL  
LIBRARY

OU\_222034

UNIVERSAL  
LIBRARY







مزاجیہ پیرایہ میں کتوں کی دلچسپ زندگی کا مطالعہ

# ملفوظات ٹامی

چند دلچسپ واقعات <sup>یعنی</sup> خوابات و ایک کتے کی کہانی  
مُصَنَّفَةٌ

مُصَوِّرُ ظرافت و مزاحیم بیگ چمنائی بی۔ اے ایل ایل بی۔ (علیگ)  
مصنف

ویسپاٹر۔ کولتار، مشرقی بھوپالی، چینی کی انگوٹھی ٹیمپسٹرو وغیرہ

مبصر و نطائی پرنٹنگ ایون

مقام اشاعت۔ دفتر کتابت (عظیم بیگ چمنائی) کھیل اجڑھپکا  
پلاؤں ... د

# فلسفہ عشق ایک کی زبانی

سردِ غمِ عشق بوا لہوس راند ہند  
سوزِ دل پروانہ گیس راند ہند

و افسانہ بھی دراصل یونہی ہے۔ مگر کسی کلمے سے پوچھیں کہ حضرت سمرقند کے مندرجہ بالا شعر میں اگر کوئی غلطی ہو تو یہی کہ پروانہ کے بجائے کتوں کا ذکر نہیں کیا اور پروانوں کو کتوں سے بڑھا دیا جو سراسر غلط ہے۔ کہیں دنا کس کو خداوند تعالیٰ عشق کی دولت نہیں دیتا۔ کتوں سے زیادہ شاید کسی اور جانور کو انسان کے ساتھ رہنے اور اس کے حالات کا مطالعہ کرنے کا موقعہ نہیں ملتا اور ہمارا ذاتی تجربہ یہ ہے کہ واقعی ہم لوگوں یعنی کتوں کے بعد اگر کسی کو عشق کی دولت خدا نے عطا کی ہو تو وہ انسان کو یہ واقعہ ہو کہ

اس معاملہ میں اول نمبر تو خدا کی نیک مخلوق کتوں کا ہے اور دوسرا نمبر انسان کا! لیکن آپ کو یہ معلوم کر کے شاید تعجب ہو کہ اگر سوز و رنج سوز و گداز اور تڑپ ایک گتے میں ہے تو اس سوز و گداز کا دسواں حصہ بلکہ اس سے بھی کم انسان میں۔ اگر کہیں کتوں کی تو اس عیش و عشق لکھی جائے اور بالخصوص ہماری قوم فاکس ٹیریر کی تو معلوم ہو گا کہ ہماری قوم کا ہر پانچواں مسرد بلا مبالغہ فرہاد وقت اور مجنون زمان ہو بلکہ شاید زیادہ کیونکہ اگر ہماری قوم کے واقعات عنایت تحریر میں آتے تو لیلیٰ و مجنوں اور فرہاد و شیریں کے لوگ بار بار قصے نہ دہراتے۔

ذرا غور تو کیجیے کہ کتنے گتے ہیں جو محض عشق کی وجہ سے روزانہ صعوبتیں جھیلتے ہیں! کتنے گتے ہیں جو آسے دن اپنی محبوبہ پر سے تصدق ہو جاتے ہیں! کہیں محض عشق کی بدولت ان پھبلیوں کے لٹھ پڑتے ہیں تو کہیں رستی کے پھندے ان کی گردنوں میں ڈالے جاتے ہیں، اور پھر کہیں گولی سے مارے جاتے ہیں۔ رقیبوں کے معاملہ میں انسان نے چھوٹی نسل کے خوبصورت گتے۔

پھر بھی خوش قسمت ہو کیونکہ انسان کو زیادہ تر ایک ہی رقیب روسیاء سے سابقہ پڑتا ہے ورنہ حدودِ دین رکھ لیجیے مگر جناب ایک کتے کے رقیبوں کی گنتی لگانا شاید حکمہ مردم شماری ہی کر سکے تو خیر ورنہ کسی عاشق کے بس کی بات نہیں پھر کسی انسان کے رقیب اتنے ظالم نہیں ہوتے ایک عاشق کتے پر اس کے گلکھنے اور خونخواری رقیب جو جو ظلم توڑتے ہیں ان کا اندازہ لگانا انسان کے لیے مشکل ہی کیونکہ قتل ہونا یا کر دینا ایک عاشق کتے کے لیے ایسی ہی معمولی بات ہے جیسی کہ ایک سرحدی جوان کے لیے پڑوسی کو مار دینا جو جو ستم ایک عاشق کتے پر رقابت کے سلسلے میں کیے جاتے ہیں اس کا ہزاروں حصہ بھی اگر انسان کے حصہ میں رکھ دیا جائے تو شاید کوئی عشق کا نام نہ لے۔ آپ خود سوچیے کہ اگر قبیلوں و فرہاد کے دو دو چار چار و دو رقیب ہوتے اور روزانہ ان کو کاٹنے، اور مارتے، اور سرکوں پر لٹا کر گھسیٹتے تو کیا یہ لوگ اپنا عشق نہ بھول جاتے قطعی بھول جاتے۔ آپ کہیں گے کہ کتوں کو معلوم نہیں دراصل آدمیوں پر بھی یہی مصیبت نازل ہو ورنہ شاعر رقیب روسیاء کی بڑیاہاں نہ کرتے۔ ہم کہتے ہیں کہ شاعر رقیبوں کی

بُرائیاں کرتے ہیں۔ اور ہم مانتے ہیں کہ انسان کو بھی رقیبوں سے پالا پڑتا ہے مگر جناب من ذرا غور تو کیجیے کہ زیادہ تر یہی شکایت ہوتی ہے نہ کہ معشوق شکر کو رقیب سے زیادہ لگاؤ ہوتا ہے مگر پھر بھی یہ تو نہیں دیکھا گیا کہ ہر محلہ میں رقیبوں کی ایک فوج کی فوج ہو اور ہر رقیب خود خواری اور ظلم کی حیثی جاگتی تصویر ہو۔ یہ تو رقابت کا معاملہ رہا اور نہایت ہو گیا کہ جہاں رقابت کا سوال درپیش ہو ایک عاشق کہنے کی جان بہ نسبت ایک نرسان کے زیادہ مصیبت میں ہے۔ رہ گیا خود مجرب تو اب اس کو کیجیے اور مقابلہ کیجیے۔ انسانوں میں معشوق کو شکر کا لقب دیا گیا ہے۔ زیادہ سے زیادہ انسانوں کے معشوق جو ستم کرتے ہیں یا کر سکتے ہیں وہ یہی کہ التفات نہیں کرتے۔ رقیب کی طرف زیادہ مائل ہیں وغیرہ وغیرہ۔ لیکن ایک کتے کا معشوق اور ہی ڈھب کا ہوتا ہے ایسا کہ اگر انسان کا آپس ایسے معشوق سے سابقہ پڑ جائے تو پھر معشوق کا نام تک نہ لے۔ دراصل ہم لوگوں میں اور ہی ستم ہوتے ہیں۔ رقیب تو رقیب خود معشوق ہی اکثر کاٹ کھاتا ہے اور پھر اس بُرائی طرح بھنبوڑ ڈالتا ہے کہ بسا اوقات عاشق کی جان موضع خطر

میں پڑ جاتی ہے۔ قصہ مختصر انسانوں میں جو قصہ ہر وہ کتوں کی قوم میں بلا سنا  
دابقہ ع بہ میں تفاوت رہ از کجاست تا بجیا

(۲)

اب اس مختصر تمہید کے بعد کچھ حال دل ایک روز کا ذکر ہو کہ موسم بہت  
ہی خوش گوار تھا ٹھنڈی ٹھنڈی ہوا چل رہی تھی صبح کا سہانا وقت تھا کہ ہم  
ناشتہ سے فراغت پا کر باغ میں گئے۔ باغ میں ہم ادھر ادھر دوڑے پھر رہے  
تھے اور کئی گھبروں کو قتل کرتے کرتے چھوڑا کہ اتنے میں دور سے کیا دیکھنے  
ہیں کہ پیروس کے بگلہ کی میڈیم ٹی احاطہ کی دیوار پر پٹی ہیں۔ ہم نہیں کہہ  
سکتے کہ ان کی صورت دیکھ کر ہمارا کیا حال ہوا۔ تن بدن میں ایک رعشہ  
سا آگیا اور مار سے غصہ کے ہم آگ بگولہ بن کر دیوار کی طرف نعرہ مارتے  
یا بانفا ڈیگر بھرتے ہوئے پہنچے۔ منہ سے ہمارے کف جاری تھا اور  
آگے کے پیر دیوار پر ٹیک کر ہم نے میڈیم موصوفہ کو اس بُری طرح ڈانٹنا  
اور ڈپٹنا شروع کیا کہ ان کا عجیب ہی حال ہو گیا۔ ادھر ہم برہمی اور  
جلال کی تصویر بنے ہوئے تھے اور ادھر وہ اپنی پشت مثل اونٹ کے

کوہان کے اونچی کیے کھڑی تھیں رُواں رُواں ان کا مارے دہشت کے کھڑا تھا اور غوں غوں کے ساتھ وہ ہمارے پر جوش حملہ کا جواب ہائے ہائے کر کے دے رہی تھیں بس نہ تھا کہ ہم اپنے نوکیلے دانت ان کے گلے میں گاڑ دیں اور چھین چور کر ان کی ناپاک زندگی کا خاتمہ کر دیں۔ ڈانٹتے ڈانٹتے ہمارے جڑے دکھ گئے اور عفو عفو کرتے کرتے آواز بیٹھ گئی۔ بہت جلد ہمارے غیض و غضب کی وجہ سے میڈم ملی بھاگ گئیں۔

وہاں سے ہم میڈم پر تبرا بھیتے اور جوش و تروش کو ٹھنڈا کرتے ہوئے پھاٹک پر پہنچے۔ سب سے پیشتر تو ہم نے اپنے بنگلے کے پھاٹک کے کھیمہ پر پیشاب کیا اور ڈوٹین ڈونڈ کر کے تن کر سڑک کی طرف دیکھنے لگے۔ سامنے ہم نے فاصلہ پر دیکھا کہ کوئی شخص بائسکل پر چلا جا رہا ہے۔ گو وہ بہت دور تھا مگر اس کو دیکھ کر اصولاً ہم کچھ بھونکے کہ اتنے میں ہم نے دیکھا کہ ایک قد آدر جو ان چلا آ رہا ہے۔ یہ حضرت بھورے رنگ کے لینڈی تھے حالانکہ ہم ان سے قدم میں بہت چھوٹے تھے مگر اپنے گھر پر تھے اور ان کو دیکھتے ہی ہمارے غیض و غضب کا پارہ ایک سو دس سے بھی تجاوز کر گیا

ایک جنگی نعرہ مار کر ان پر ہم حملہ آور ہوئے یہ لینڈی تھے۔ ان کو بھلا جنگ سے کیا تعلق فوراً دانست نکال کر اپنی دُم کا ٹنگوٹ کس لیا اور عاجزی سے لگے لگے گڑ گڑانے، گو ہم شیر کی طرح چھپٹ کر پہنچے تھے مگر ان کی عاجزی سے ہمارا دل نرم ہو گیا اور ان پر رحم کھایا کہ کاٹا نہیں مگر آہستہ آہستہ غرانا شروع کیا انھوں نے اور بھی عاجزی سے کام لیا اور ہم جب ہو کر ان کے پاس پہنچے ان کو سوکھنے میں مشغول ہوئے۔ ڈرتے ڈرتے انھوں نے ہم سے ناک ملانی۔ تبادلہ خیالات سے معلوم ہوا کہ مسٹر لینڈی معقول شخص ہیں چنانچہ ان سے مختصر بات چیت کرنے کے بعد ہی ہم نے کہا "چلو ہم تم کو اپنا بنگلہ دکھائیں" ان کا نام شیر تھا اور انھوں نے نہایت ادب سے ہم سے دریافت کیا: "کیا میں اپنے معزز دوست کا نام دریافت کر سکتا ہوں؟"

ہم نے دل میں اکر کر گڑھا ہراساں دگی سے کہا: "خاکسار کوٹی کا شیر" وہاٹ آف سی سی (لنڈن) کہتے ہیں:

"معاف کیجئے گا، مسٹر شیر بولے: "ٹی سے کیا مطلب اور سی سی سے

کیا مطلب؟

مُسکرا کر ہم نے کہا: "خاکسار انگریز ہے۔ اُردو کم بولتا ہے۔ یوں سمجھیے  
 ٹامی فاکسٹیر پرفیسٹ۔ کیٹن کلب (کوتوں کا کلب) لندن۔"  
 مسٹر شیرا بولے: "ٹامی تو آپ کا نام ہے اور سفید رنگ ہے مگر یہ کسٹیر  
 کیا ہے؟ معاف کیجئے گا میں ہندوستانی آدمی دیہات کا رہنے والا  
 ان باتوں کو پوچھنا چاہتا ہوں۔"

ہم نے کہا: "مسٹر شیرا آپ تو بالکل ہی سیدھے سادھے کتے ہیں۔  
 فاکسٹیر دراصل ایسے ہی ہے جیسے آدمی ناموں میں لگاتے ہیں۔ مثلاً  
 چنٹائی برلاس وغیرہ وغیرہ۔ آپ خود کوتوں کی معزز قوم لینڈی سے تعلق  
 رکھتے ہیں لہذا آپ اپنے نام کے ساتھ یہ لفظ لگا سکتے ہیں۔"

مسٹر لینڈی مسکرائے اور کہنے لگے: "جناب میں مسٹر و سٹر نہیں جو  
 اس قسم کا نام رکھوں آپ بھی جھکاؤ مسٹر نہ کہیں تو بہتر ہے؟"

"پھر کیا کہوں؟"

"محض شیرا"

”اچھا میں آپ کو نمشی کہنے کی کوشش کروں گا مگر میری زبان پر  
لفظ مسٹر چڑھا ہوا ہے اور امید ہے کہ جناب معاف کریں گے کیونکہ میں انگریز  
ہوں اور میرا تعلق جیسا کہ ظاہر ہے لندن کے کتوں کے کلب سے ہے۔“  
”جی ہاں، مسٹر شیرا بولے ”میں پوچھنے والا تھا یہ آخر کس طرح؟“  
ہم نے کہا والد صاحب قبلہ اسی کلب کے مشہور رکن تھے مرحوم  
کی تصویریں اب تک اخباروں میں نکلتی ہیں۔“

بہت خوب ماشارا اللہ! جناب تو بڑے عالی نسب ہیں، مسٹر  
لینڈی خوشامد اندہ لہجہ میں بولے ”آپ کے بھنگلے کے کیا خصوصیات ہیں؟“  
کوئی خاص بات نہیں، ہم نے سادگی سے کہا ”مگر ایک لحاظ سے  
بہت ہی اچھا ہو سکتا ہے گا بے گلہریاں مارنے میں آجاتی ہیں۔“  
کوئی بلی وٹی؟ مسٹر لینڈی نے پوچھا۔

”جی ہاں، ہم نے غصے سے کہا ”ایک نالائق بلی پڑوس میں رہتی  
ہو اور میں نے آج ہی اس کو قتل کرتے کرتے چھوڑا۔“  
مسٹر لینڈی نے کہا ”واقعی بلی کا مارنا علاوہ ثواب کے متوی عہدائے

رئیسہ ہر تمام غلطیوں کو مفید ہے۔ دانتوں کو جلا دیتا ہے۔ جبڑوں کو قوت پہنچاتا ہے۔ فرحت پیدا کرتا ہے اور نشاط لاتا ہے اور پھر باعث افزائش روزی و کسب ہے۔ برکت لاتا ہے، یہ باتیں مسٹر لینڈی نے نہایت ہی حکیمانہ ہجو میں کہیں اور پھر پوچھا "جناب کو تو گلہ یوں سے خاص شوق ہو گا؟"

"جی نہیں، ہم نے کہا تھا کسار کو صرف دودھ روٹی اور قدرے گوشت کافی ہوتا ہے،"

یہ سن کر مسٹر لینڈی کے منہ سے گویا رال ٹپک پڑی۔ انہوں نے زبان سے اپنے ہونٹھ چاٹتے ہوئے کہا "کیا روزانہ آپ یہی کھاتے ہیں؟"

"جی ہاں، ہم نے کہا، کچھ سوڑھی کی شکایت رہتی ہے اور پھر کچھ نزلہ کی تحریک کی وجہ سے اور بھی میرے آقا محمد سے پرہیز کراتے ہیں اور زیادہ تر بندہ کو کتوں کے خاص بسکٹ کھانا پڑتے ہیں،"

اتنے میں ہم دونوں بنگلہ میں پہنچے۔ مسٹر لینڈی نے ناک پھلا پھلا کر پہلے ادھر ادھر سونگھا اور پھر چاروں طرف دوڑ کر کوئی مناسب

مقامات پر پیشاب کیا۔ ہم اپنے معزز جہان کو لیکر باغ میں گئے اور فوراً دو گلابوں پر حملہ کر دیا۔ ایک گلابی کو بدقت تاہم ہم نے خود شکار کیا۔ گلابی حالانکہ ہم نے قتل کی تھی مگر مسٹر لینڈی نے اس کو ہم سے چھین لیا۔ ہم نے برہم ہو کر کہا ”کیا ذلیل حرکت ہے؟ اور فوراً ہی مسٹر لینڈی پر چھپٹ پڑے اور دو تین جگہ کاٹ کھایا۔ مگر مسٹر لینڈی گلابی نکل بھی چکے تھے ہم نے برہم ہو کر کہا ”اگر اس قسم کی حرکت آئندہ کی تو مجبوراً میں اپنے آقا کو حکم دوں گا کہ وہ آپ کو بندوق دکھائے“

مسٹر لینڈی نے خوشامد کی اور کہا ”مگر آپ تو گلابی سے شوق نہیں رکھتے“

”لیکن پھر بھی میں یہ کیسے پسند کر سکتا ہوں کہ آپ اس کو کھلیا“

ہم نے جواب دیا۔

بات گئی گزری ہوئی اور مسٹر لینڈی نے پلٹنے کی تیاری کی تو ہم نے ان سے کہا ”بھلا ایسی بھی کیا گلابی ہسٹ کہ اتنی جلدی بھاگے جاتے ہو“ پہلے تو انھوں نے ہانہ بنا یا مگر آخر کار قبول ہی دیئے اور

کہنے لگے کہ ”میں ایک حینہ کے بچہ الفت میں گرفتار ہوں اور وہیں جا رہا ہوں“

مسٹر لینڈی کے سینہ میں ایک جوش یا تاظم تھا اور ان کی صورت ہی کہہ رہی تھی کہ وہ مریض عشق ہیں۔ انہوں نے پہلے تو اپنی معشوقہ کے فراق اور ہجر میں جو حالت تھی بیان کی۔ اور پھر رقیبوں کے تشدد اور خود اس معشوقہ ستمگر کے ظلم و ستم کی داستان سنائی۔ واقعہ یہ ہے کہ باوجودیکہ مسٹر شیرانیچ داستان تھے مگر اہل دل ضرور تھے اور انہوں نے اپنی معشوقہ کے حسن و عشق کی داستان اس پیرائے میں سنائی کہ ہم خود ان کی معشوقہ کے نا دیدہ عاشق ہو گئے۔ مسٹر شیرانی معشوقہ ایک شکاری کتے کی حسین و فوجوان بڑکی تھی اور سول سرجن کے بنگلہ پر رہتی تھی ہم نے دل میں سوچا کہ ہم بھی مسٹر شیرانی کے ساتھ چل کر اس مایہ حسن و خوبی کو دیکھیں گے اور اسی وجہ سے ہم نے مسٹر شیرانی کو مشکل روکا اور رہنی کیا کہ چل کر ذرا ہمارا بنگلہ دیکھیں۔ مسٹر شیرانی نے ہم سے کہا کہ ”اگر گھانے کے کمرہ میں مجھے لے چلو تو چلتا ہوں“ ہم فوہا

راضی ہو گئے لیکن ہم نے احتیاطاً ان سے کہا ”میں نے چلنے کو تیار نہیں  
بشرطیکہ کھانے کی الماری اور نعمت خانہ پر آپ عملہ نہ کریں“ مسٹر شیر  
رہنی ہو گئے۔

کھانے کی مہک اور گوشت کی خوشبو سے مسٹر شیراکو چشت  
سی ہونے لگی اور وہ متوحش نظروں سے ادھر ادھر دیکھنے لگے میزوں  
کے نیچے دوڑ کر ہر جہاں طرف سو گھنٹے لگے ان کی نظر الماری پر پڑی  
ہم ”ہائیں ہائیں“ کرتے رہے اور وہ ایک چھلانگ مار کر ڈیل وٹیاں  
گھسیٹ کر کھا رہے تھے ہم نے غل مچایا اور خفا ہوئے تو انھوں نے  
تیور بدل کر ہمیں اب اُلٹا ڈانٹا۔ مگر ہماری آواز سن کر ہمارے آقا  
نے دیکھ لیا۔ ہم مسٹر شیرا سے وعدہ خلافی کی شکایت ہی کر رہے تھے  
کہ اتنے میں ہمارے آقا صاحب معہ دو ملازموں کے لگڑیاں لئے  
ہوئے گھس آئے اور دروازہ بند کر کے مسٹر شیرا پر حملہ کیا۔ مسٹر شیرا کی  
اب وہ خبر ملی گئی کہ خدا کی پناہ مجبوراً ہم بھی اپنے معزز مہمان کو کاٹنے  
پر آمادہ ہوئے اور اپنے آقا کا ہاتھ بنا یا۔ پتے پتے مسٹر شیرا کا پتلا

حال ہو گیا اور وہ گویا پاپا ہو کر لمبے لمبے لیٹ گئے بھونک بھونک کر ہم نے اچھی طرح ان کی ران میں کاٹا جب جی بھر کر ہمارے آقا نے مسٹر شیرا کو پیٹ لیا تب جا کر دروازہ کھولا۔  
مسٹر شیرا اٹھ کر بھاگے اور ہم نے ان کا بری طرح پیچھا لیا۔

مسٹر لیڈی کا عشق فی الحال تو ایسا رخصت ہوا کہ وہ بجائے سول سرجن کے بنگلہ کی طرف جانے کے احاطہ کی دیوار پھانڈ کر دم کا لنگوٹ کسکر پوں۔ پوں کرتے سیدھے شہر کی طرف بھاگے اور پلٹ کر بھی نہ دیکھا۔

(۳)

ٹفن کے بعد ہم قبولہ کرنے چلے گئے۔ دو تین گھنٹے آرام کرنے کے بعد ہم باہر آئے اور باغ کی سیر کی جہاں تھوڑی دیر گلیوں پر حملہ کرتے رہے پھر ہم مسٹر شیرا کی مستوقد کے خیال میں مستغرق ہو گئے اور بہت ہی قلیل عرصہ میں ہم نے معلوم کر لیا کہ دراصل مسٹر شیرا کو کوئی حق نہیں حاصل ہے جو وہ اس مد پارا سے تنہا اور پھلا شکرکٹ غیرے ارادہ مناکحت رکھیں دراصل ہمیں کامیابی کی زیادہ امید

تھی کیونکہ اول تو ہم انگریز اور پھر مسٹر شیراسے کہیں زیادہ حسین و شجاع  
ہمارا انہی خیالات میں گزارات ہمارے عجیب لطف سے کٹی یعنی یہ کہ  
ہم نے میڈم ملی کو باغ میں دیکھ پایا اور ان پر ایسا حملہ کیا کہ وہ ایک  
ایسے درخت پر چڑھ کر اپنی جان بچانے پر مجبور ہوئیں جو بالکل میدان  
میں تھا۔ ہم نے فوراً درخت کے نیچے ڈیرے ڈال دیئے اور رات بھر  
میڈم موصوف کو چلا چلا کر چینج دیتے رہے۔ ساری رات ہم نہایت  
ہی جوش و خروش کے ساتھ بھونکتے رہے۔ قصہ مختصر رات خوب لطف  
سے کٹی صبح کو ہمارے آقا کے پڑوسی یعنی ملی کے آقائے ہمیں پکڑوا کر  
الگ کر آیا جب پھر ان کی خلاصی ہوئی ورنہ ہمتے تو ایسا محاصرہ کیا تھا  
کہ غنیم کو کسی طرف سے بھی راہ نجات نہ رکھی تھی۔

صبح ہم بیٹھے اس امر پر غور کر رہے تھے کہ آخر کتوں کے پرکیوں  
نہیں ہوتے۔ بڑی حسرت سے ہم چیلوں کی طرف دیکھ رہے تھے  
اور کہتے تھے کہ کاش ہمارے بھی پر ہوتے جو ہم ان کی خبر لیتے اتنے





ایک معزز لیلٹی کے لئے یہ کس قدر قیمتی بات ہے

مرغ الملک مولانا پنی آپہونچے اور قبل اس کے کہ ہم چیلوں کے مسلکے  
بد اپنی معشوقہ کے خیال میں اچھی طرح مستغرق ہو رہے تھیں ہم نے ہمارے  
کان پر زور سے ”ککروں کوں، کا کفرہ مارا۔

”یا تم بھی عجیب دی ہو خواہ مخواہ کان کھائے! اہو ہینے  
بگڑ کر کہا۔

مولانا نے کہا: ”واللہ آپ بھی عجیب شخص ہیں میں اپنی ہیگیاات  
کو لیکر ذرا باغ میں آیا تو وہ بھی آپ پر گراں گزرا ہا ہو“  
ہم نے کہا ہم خود لیڈیز کی عزت کرتے ہیں مگر مولانا معاف  
کیجئے گا آپ کے حرم میں خدا جھوٹ نہ بلائے درجنوں ہیگیاات ہیں  
اور پھر ان میں کچھ لیڈیز ایسی بھی ہیں جو منجھ کو دق کرتی ہیں اور اکثر  
بیرے سامنے سے کھانا اٹھالے جانے کی کوشش کرتی ہیں۔ آپ  
خود خیال فرمائیے کہ ایک معزز لیڈی کے لئے یہ کس قدر بیجا بات ہو؟“  
مولانا بولے: ”نامی صاحب سب سے پہلے آپ اچھی طرح سمجھ  
لیجئے کہ میں اس قسم کی باتیں سننا قطعی نہیں پسند کرتا۔ آپ بار بار

میری ازواج کی تعداد پر حملہ کرتے ہیں۔ آپ ہیں انگریز اور میں ٹھہرا مسلمان  
 آپ کے یہاں ایک بیوی جائز ہو اور میرے یہاں چار نکاحی اور  
 لونڈیاں بانڈیاں الگ۔ یہ مذہبی معاملہ ہے لہذا اس بارہ میں آپ ایک  
 لفظ زبان سے نہ نکالیں! پھر بتادیں کہ ہندوستان میں ابھی مذہب  
 ہے اور ہندوستان ہندوستان جوڑ کر کہیں کہ ایک سے زائد  
 کوئی نکاح نہ کر سکے گو ساروا ایکٹ پاس ہو گیا ہے اور اسلام معرض  
 خطر میں ہے لیکن بھری میں کہہ سکتا ہوں کہ قانوناً نہ ہی مگر شرعاً  
 میں اس چہرے کو بھی نکاح میں لے سکتا ہوں کہ جو انڈیا پھوڑ کر آئی  
 روز نکلا ہو۔ غرض یہ مذہبی باتیں ہیں۔ اب رہ گیا یہ امر کہ میری بیگمات  
 میں سے کچھ آپ کو پریشان کرتی ہیں تو مسٹر نامی بات دراصل یہ ہے  
 کہ آپ مجرد ہیں اور ہم بھڑے گھر گرہست۔ ہمارے آپ کے اخراجات  
 میں بڑا فرق ہے۔ آپ کو پیٹ بھر لھانا ملتا ہے اور ہمیں دن بھر گھورا  
 کرید کر پیٹ پالنا پڑتا ہے۔ لہذا اگر میری بیگمات میں سے کسی نے  
 آپ سے گستاخی کی تو قابل معافی۔ اور پھر آپ کی بھالہ ہے اگر

کبھی ایسا ہوا بھی تو کیا بیجا؟

واقعہ یہ ہے کہ مولانا نہایت ہی سلجھی ہوئی طبیعت کے مرع معقول  
تھے کچھ ایسے مذہب کے دلدادہ بھی نہ تھے مگر چند معاملوں میں مذہب  
مجسم تھے اور لمبداق سع

ہیں سنتوں میں یہی سنتیں انھیں مرغوب


نجاح و دعوت و قیلولہ مجلسِ افطار

غرض ہمیں ان کی یہ معذرت بہت پسند آئی کچھ بلی کی شکایت  
کرنے لگے کیونکہ دُور روز ہوئے مسٹر ٹینی کی وہ دُم نوج لے گئی تھی۔  
ہم نے جو سٹرا میڈم بلی کو دی تھی اس کو انھوں نے اور ان کی  
بیگمات خصوصاً انھوں نے جن کی دُم نوج لی گئی تھی نہایت دلچسپی  
سے سنا اور ہم سے وعدہ لیا کہ جلد ہم انھیں قتل کر دیں گے ہم باتیں کر  
ہی رہے تھے کہ ہم نے پھاٹک کی طرف نظر کی اور دیکھا مسٹر شبرا  
کھڑے دُم ہلا رہے ہیں۔

مولانا ٹینی نے ہم سے کہا کہ "یہ کتنا کون آیا تم اس کو جا کر فوراً

کاٹ کھاؤ،

مگر ہم نے کہا کہ ”مسٹر شیرا ہیں اور ہمارے عزیز دوست۔  
لہذا ہم بے وجہ ان کو نہیں کاٹ سکتے“ اس پر مولانا اپنی مرغیوں کو  
لیکر بھاگ گئے مبادا کہ ہمارے معزز دوست مسٹر شیرا کہیں ان کی  
بیگمات میں سے کسی کو لیکر نہ چلتے بنیں۔



مسٹر لینڈی سے ہم نے جا کر ناک ملا کر معاف کیا اور ان سے  
کہا: ”کیسے کچھ زیادہ چوٹیں تو نہیں آئیں؟“  
مسٹر شیرا بولے آپ کے کاٹنے سے تو کوئی خاص تکلیف نہیں  
پہنچی لیکن لکڑی گئی مارنے تو بیدم ہی کر دیا اور پھر اب بھوک کے  
مارے برا حال ہو گیا آپ کوئی بوٹی یا روٹی کا ٹکڑا اسی الماری میں  
سے میرے لینے لاسکتے ہیں“

”آپ خود ہی دہاں تک ذرا تکلیف گوارا فرمائیں“ ہم نے  
شہلا تا کہا۔

”معات کیجیے“ مسٹر شیرا بولے اب میں وہاں ہرگز نہ جاؤں گا مجھے کل کی مار یاد ہے۔ آپ خود جا کر لائیں“

ہم نے ان کی بد تہذیبی پر کہا ”جناب من یہ خلاف تہذیب ہے اور پھر میں خود بھی اپنے کسی معزز دوست سے اس قسم کے تعلقات نہیں رکھتا“

”تو پھر میں اب اپنی مشورہ کے بنگلہ پر جا رہا ہوں“ مسٹر شیرا بولے۔

ہم نے کہا ”میں بھی اس گل خوبی کو دیکھنے کا شائق ہوں“ جناب من ”مسٹر شیرا بولے ”ذرا اپنے قد کو دیکھیں خدا بھوٹ نہ بلوے ایک گرے ہاؤنڈ (شکاری کتے کی لڑکی آپ سے قد میں چوٹی اونچی ہوگی۔ آپ کا ان کا کوئی جوڑ نہیں اور بہتر ہے کہ آپ میری اور ان کی محبت میں محل نہ ہوں“

ہم نے کچھ بُرا مان کر کہا ”مسٹر شیرا میں تسلیم کرتا ہوں کہ آپ مجھ سے زیادہ قد آور اور جسیم ہیں اور یہ بھی تسلیم کرتا ہوں کہ

گرے ہاؤنڈ صاحب کی صاحبزادی صاحبہ یعنی مس گرے ہاؤنڈ مجھ سے  
قد میں بہت اونچی ہوں گی لیکن اس سے یہ تو نتیجہ نہیں نکل سکتا کہ  
میرے پلے وہ یا ان کے لیے میں ناموزوں ہوں۔ آپ کو تعجب ہو گا  
کہ میرے ماموں صاحب قبلہ کے ایک خاندانی بیوی تھی لیکن دو  
گرے ہاؤنڈ لڑکیاں اُنہوں نے اور گھر میں ڈال لی تھیں۔“

”مگر میں آپ کو نہیں لے جاؤں گا،“ مسٹر شیرانے کہا۔

ہم نے کہا ”مگر میں تو ضرور آپ کے ساتھ جاؤں گا۔“

مسٹر شیرانے برہم ہو کر کہا: ”اگر جناب ضد کریں گے تو شاید یہ

آپ کو کاٹ کھاؤں۔“

”میں خود کاٹ کھاؤں گا،“ غرا کر ہم نے کہا اور نسل اس کے

کہ مسٹر شیرا سنبھلیں یا ہوشیار ہوں ہم نے ان پر زور و شور سے گرج کر  
حلہ کیا کہ وہ جو اس باختہ ہو گئے۔ ہماری خوش قسمتی کہ ایک راہ گیر نکلا

اور اس نے دیکھا کہ ایک شریف ایک کینہ سے لڑ رہا ہے لہذا اس نے

ہماری طرفداری کی اور مسٹر شیرا کی کمر پر اس زور سے لٹھ دیا کہ وہ ہائی

دیتے ہوئے بھاگے اور ان کے پیچھے کچھ فاصلہ پر پہنچ کر ہم نے اپنے معزز دوست کو مشکل ٹھہرایا اور کہا "بھئی ہم نہیں کامیاب کے ذرا ٹھہرے" مگر مسٹر شیرانہ مانے اور سیٹھے کوئے جانال کی طرف۔ مگر ہم بھی ان کے پیچھے۔

(۴)

سول سرجن صاحب کے بنگلہ کی پشت پر کنارہ کو ایک اونچا سا گھور اتھا جس پر کھڑے مسٹر شیراہ یار جاناں میں محو تھے ہم پہنچے تو مسٹر شیرا غریبے مگر ہم نے قطعی نوٹس نہ لیا اور ہم بھی اسی سمت دیکھنے لگے کیا دیکھتے ہیں کہ کچھ فاصلہ پر ایک درخت کے نیچے وہ گلہ ستہ خوبی و حدیقہ محبوبی جلوہ افروز تھی۔ ہم کیا بتائیں کہ بس گرسے ہاؤنڈ کے لاثانی حسن کو دیکھتے ہمارا کیا حال ہوا۔ اس حسن کی دیہی کا خاکی رنگ تھا اور پیشانی پر سفیدی مال ٹیکا کیا تھا کہ عشاق خستہ جاں کے لیے پیغام موت۔ چہرہ بدن اور سٹول و موزوں اعضا اور اس پر سیاہ رنگ کی دم! بس عجب عالم تھا شاید صائب نے اسی

حسینہ کی شان میں کہا ہر ع

صید از حرم کشد خم جعدے بلند تو

فریاد از نت اول مشکیں کمند تو

خاکی حسن پر سیاہ دم! بس دل کو کھینچے لیتی تھی۔ واقعہ یہ ہے کہ ہم خود اسیر پنجہ جاناں ہو کر مسٹر شیرا کے لاتعداد رقبیوں میں سے ہو چکے تھے چنانچہ ہم نے مسٹر شیرا سے کہا "جناب من اس حسینہ پر ایک جان چھوڑ ہزار جان سے فدا ہیں۔ بہتر ہے کہ جناب ادھر کا آئندہ رخ نہ کریں"

مسٹر شیرا کی حالت بھی عجیب تھی۔ بولے "پہ پدی چو پدی کا شور بہ ع میںڈگی رازہ کام پیدا شد..... میں جاتا ہوں....." یہ کہہ کر وہ مس موصوفہ کے پاس جانے کی نیت سے سرک کا چکر کاٹ کر ہماری نظروں سے اوجھل ہو کر دوسری طرف پہنچے۔

اتنے میں ہم نے دیکھا کہ ایک آدمی مس موصوفہ کی طرف

آ رہا ہوا اس کے ارد گرد کئی جنتلیں ہیں۔ ہم نے اس آدمی کو پہچان لیا یہ بلدیو مہتر تھا اور ہمارے یہاں بڑی کر چکا تھا اور ہمیں چھی طرح جانتا تھا۔ اس کے ساتھ ساتھ مسٹر گرے ہاؤس سینئر اور مسٹر گرے ہاؤس جونیئر اور کئی مسیبن اور بابا لوگ تھے اور پھر علاوہ ان صاحبان کے مسٹر بلڈاگ و مسٹر اسپنیل اور دوسرے جنتلیں اور لیڈیز بھی تھیں۔

پیسب آزاد تھے اور بلدیو مہتر نے آکر مس موصوفہ کو بھی کھول دیا کھلتے ہی انہوں نے عشاق کے خرم دل پر جلیاں اس طرح گرا کر شروع کیں کہ ہمیں فوراً معلوم ہو گیا کہ یہاں تمام مردوں کا رجحان طبع انہی کی طرف ہے۔ اور واقعہ یہ ہے کہ مسٹر گرے ہاؤس سینئر سے لیکر مسٹر اسپنیل تک غرض سب کے سب اسی شکر کے حلقہ دم کے مہر تھے۔ اتنے میں ہماری نظر مسٹر شیر اپریٹری۔ اور ساتھ ہی ان لوگوں نے بھی مسٹر موصوفہ کو دیکھا۔ ایک دم سے غول کے غول نے یعنی پوری سسرال نے مسٹر شیر اپریٹری کی کھیلنے کی نیت سے حملہ بول دیا۔ غرض چشم زون میں نہ صرف رقیبوں ہی نے مسٹر شیر اپریٹری کو کاٹنا

اور گیسٹ ٹنائٹ شروع کیا بلکہ خود معشوقہ صاحبہ منہ بہن بھائیوں کے  
پٹ پٹ پٹیں غرض تمام سسرال یعنی ساس اور سسرے اور چھوٹی  
سالیوں اور سالیوں کے سب ان پر بڑی طرح ٹوٹ پڑے اور سب نے  
سسر موصوف کو قتل کرنے کی کوشش کی مگر واہ رے ثابت قدمی !  
در اصل سسر شیر ایسے عاشقوں میں نہ تھے یا کہ کہاں ایک اور کہاں  
یہ جمع اور یکھمان چشم زدن میں سسر شیر اگر اے گئے سسر گرے ہاؤنڈ  
سینیر کے خوفناک جبروں میں سسر شیر کی گردن تھی اور پھلی ٹانگیں  
خود ان کی معشوقہ کے منہ میں تھیں غرض یہ حالت تھی کہ عضو عضو  
ایک ایک کے منہ میں اس طرح تھا کہ سسر موصوف ہوا میں معلق  
تھے اور اس قدر زور سے کھینچے جا رہے تھے کہ اگر کہیں زیادہ موٹے  
نہ ہوتے تو شاید بیچ میں سے ٹوٹ جاتے گویا اب شکنیں نکالی جا رہی  
تھیں یا پھریوں کہیے کہ رتاشی ہو رہی تھی کہ اتنے میں بلدیو مہتر کے  
لٹھچان پر پڑے تو ہمارا بھی پیمانہ صبر لبریز ہو گیا۔ اب تک تو خیر  
ہم بھونک ہی رہے تھے مگر اب ہم دوڑے اور سسر شیر کے اوپر

حملہ کی نیت سے آگے بڑھے۔ اتنے میں نہ معلوم کس طرح مسٹر شیرانے اپنے کو چھڑا لیا اور بھاگتے ہوئے ہماری ہی طرف آئے۔ اس مجمع نے پھر ایک دفعہ مسٹر شیرا کو پکڑا کہ ہم بھی شریک جنگ ہو گئے۔ دوڑ کر ہم نے مسٹر شیرا کے بائیں پیر میں کاٹا ہی تھا کہ ہمیں ہماری تدا اور مشوق نے گردن پکڑ کر زمین سے اٹھا لیا اور دو جھٹکے تو اس زور سے دیئے کہ ہماری ہڈی ہڈی ہل گئی مگر بلدیو مہتر جو ہمارا قدیم ناک تھا آہو بچا اور اس نے مس موصوف کو لٹھا مار کر ہمیں ان کے پنجہ سے رہائی دلو کر گود میں اٹھا لیا۔ ہم بلدیو کی گود میں تھے اور زور لگتا ہے تھے اور بھونک رہے تھے ہمارا بس نہ تھا کہ ہم اس جنگ عظیم میں شریک ہو کر موصوف سے خراج تحسین حاصل کریں ہمیں مس موصوف کی دست۔ درازی سے قطعی شکایت نہ تھی اور دراصل ہم چاہتے تھے کہ ان سے تعارف حاصل کریں اتنے میں مسٹر شیرانے اپنے کو چھڑا لیا اور بری طرح بھاگے اور ان کے پیچھے سارا مجمع۔ بلدیو ہمارا قدیم ناک خوار تھا اور وہ ہمیں دور مٹ کر پر لے گیا اور ہمارے بگلہ

کی طرف چھوڑ کر ہمیں خوب ڈانٹا۔ ہم قلمی لوٹ آئے اگر وہ ہمیں نیٹے پتھر نہ مارتا۔

(۵)

صبح ہمارے جوڑوں میں درد تھا کیونکہ مس گرے ہاونڈ نے ہمیں ذرا ضرورت سے زیادہ بیرونی سے ہبکا تھا۔ برآمدہ کے سامنے بیٹھے ہوئے ہم ایک ہڈی سے شغل کر رہے تھے اور جب اس میں کچھ باقی نہ رہا تو اس کو چھوڑ کر اپنی محبوبہ کے خیال میں مستغرق ہو گئے کچھ فاصلہ پر مولانا مینی معہ اپنی بیگمات کے ہل رہے تھے کہ ان کی ایک بلیم صاحبہ ہمارے قریب آئیں اور اس بیکار ہڈی کی طرف چلیں۔ جیسا کہ ایک حشلیں کو چاہیے ہم نے نہایت ہی احترام سے ان سے کہا: ”محترمہ آپ میری ہڈی کو نہ چھوئیں“

مسنر مینی بولیں: ”مگر جناب تو اس سے کوئی دلچسپی نہیں رکھتے“ ہم نے کہا: ”اس سے یہاں بحث نہیں۔ یہ میرے اصول کے

خلاف ہو“

”افسوس کہ میں نہیں مان سکتی“ مسز ٹینی یہ کہہ کر ہڈی کی طرف  
بڑھیں۔

غرا کر ہم نے کہا ”مشرمہ پھر آپ یہ نہ کہیں کہ میں نے بد تمیزی کی  
وضع ہو کہ اگر آپ ایک معزز لیڈی ہو کر میرے ساتھ ایسا برتاؤ کر سکی  
تو میں بھی آپ سے ویسا ہی برتاؤ کروں گا اور آپ کی دُم دُم  
نوج لوں گا“

مسز ٹینی بولیں: ”آپ مجھ سے بدزبانی کرتے ہیں میں ”اُن“ سے  
یعنی مسز ٹینی سے کہہ دوں گی“

یہ کہہ کر وہ ہڈی پر جھبٹ ہی پڑا، اور ساتھ ہی ہم نے بھی  
ان پر حملہ کر دیا۔

گڑ گڑا کر انھوں نے ایک چیخ ماری کیونکہ ہم نے ان کی خوبصورت  
دُم کے دو تین پر نوج لیئے تھے بولا ناٹینی آواز سن کر ہماری طرف  
لیپکے اور سخت تر مترونی سے کہا ”مشرمہ نہیں آتی عورتوں پر ہاتھ  
اٹھاتے ہو۔ بے غیرت ہو صنفا نازک کی عزت نہیں کرتے اگر

کچھ نغمہ تو آدمروں سے سامنا کرو؛

ہم نے غصہ سے کہا "معاذ، کیجیے۔ مسٹرینی شاید آپ کی نسا  
آ رہی ہو۔ آپ کو اگر لڑنے کا خیال ہو تو سارے خاندان کو بلا لیجئے؛"

مسٹرینی نے اپنی گردن کے زریں بالوں کو پھلا کر اپنی چونچ  
ہماری ناک کی سیدھ میں کر کے گردن بڑھا کر کہا: "پھر مجھ کو مسٹر کہا  
بندہ آپ سے لڑنے کے لیے تنہا ہی کافی ہو۔ ضرب من نوش کن،  
یہ کہہ کر انھوں نے جھپٹ کر ہمارے منہ پر ایک چوٹ کر ہی تو دی  
ہم نے بھی غرا کر ان پر حملہ کیا کہ ایک ملازم نے بیچ بچاؤ کر دیا اور ہم  
ٹوک گئے مسٹرینی نے اکر کر بازوؤں سے اپنا سینہ کوٹ کر زور سے  
لگڑوں کیوں کر کے ہم سے کہا: "نو کرنے آج مجھیں بچا لیا تو کیا کسی نہ  
کسی روز اس گستاخی کی پاداش میں تم کو قتل کرونگا؛"

حالانکہ مولانا بہادر تھے اور کئی مرغوں سے جیت چکے تھے مگر  
ہم آپ سے صحیح عرض کرتے ہیں کہ ہم ان سے قطعی نہ ڈرتے تھے۔ گو کہ وہ  
ندیں اور طاقت میں شاید ہمارے برابر ہی تھے، ہم ان کی دس

حماقت آمیز بات کا جواب ضرور دیتے کہ ہم نے ایک گلہری کو دیکھ پایا اور اس پر چھپٹ پڑے۔ اس کے بعد ذرا یہاں تک کا رخ کیا اس نیت سے کہ موقع ہو تو ذرا کوئے جاناں کی سیر ہی ہے

دو پہر کا وقت تھا کہ ہم اپنی محبوبہ کے بنگلے پر پہنچے۔ نظر اٹھا کر دیکھا تو ہماری آنکھوں میں خون اُتر آیا۔ کیا دیکھتے ہیں کہ مسٹر شیر اس شوخ ستمگر سے راز و نیاز کی باتیں کر رہے ہیں ہم حملہ آور ہونے ہی کو تھے کہ بندوبست کا ایک دھماکا ہوا اور مسٹر لینڈی دردناک آواز سے چیخ مار کر گر پڑے پھر اٹھ کر گرتے پڑتے بھاگے مگر بھلا زخمی ہو کر کیا بھاگتے اور پھر خود اس نے جس سے یہ راز و نیاز کی باتیں کر رہے تھے ان چوہوں کا گلا دبا یا اتنے میں مسٹر گرے ہانڈ جو ہیر و سینیر اور دوسرے خنسلین آگئے اور مسٹر لینڈی کو قتل کرنے میں مشغول ہوئے تھوڑی دیر تو ہم نے صبر سے کام لیا یعنی کھڑے بھیگتے رہے۔ مگر آخر کار رنہ رانگیا اور دوڑے کہ کیا دیکھتے ہیں کہ ہمارا قدیم نیک خمار یعنی بلدیو مہتر ایک موٹا سا لٹھ

لئے دوڑا چلا آ رہا ہی۔ اس نے ہمیں ڈرا کر دوڑھکایا اور پھر مسٹر  
 لیٹھی کا مارے لٹھوں کے سرھوڑ ڈالا۔ دور سے ہم نے دیکھا کہ گو مسٹر  
 لیٹھی کا طائر روح پر واز کر چکا تھا مگر وہ نوچے جا رہے تھے۔ بہت  
 جلد بلوہی مہتر نے مسٹر لیٹھی کے لاشہ کو ٹانگ پکڑ کر بنگلہ کے احاطہ کے  
 باہر ایک کنارہ ڈال دیا۔

————— ❦ —————

مس گرے باؤڈ مع دوسرے لیڈی راجہ جنٹلمین کے بعد قتل مسٹر  
 لیٹھی شاداں و فرجاں دوڑ رہی تھیں ہم نے مناسب خیال کیا  
 کہ ہم بھی اس موقع سے فائدہ اٹھائیں۔ یہ سوچ کر ہم آگے بڑھے۔  
 جیسے ہی ہمیں ان بگوں نے دیکھا سب کے سب ہم پر حملہ آور ہوئے  
 خود اس معشوق رعنا نے ہمارے اوپر حملہ بول دیا اور حشمتیوں  
 میں ہماری بھی وہی حالت ہوئی جو مسٹر لیٹھی کی ہم نے اپنی آنکھوں  
 سے دیکھی، یعنی یہ کہ ہم ہوا میں معلق چاروں طرف سے سینچے جا رہے  
 تھے اس کشمکش میں ہماری زبان پر حضرت سرمد کا یہ شعر جاری تھا ع

عمریت کہ آوازہ منصور کہن مشد  
 من از سر نو جلوہ دہم دار و سن را  
 اور ہم قطعی موت کے لیے تیار تھے کہ اتنے میں بلدیو مہتر آہو پنجا  
 اور اس نے ہماری ٹانگ پکڑ کر ان ظالموں سے چھڑایا۔ مگر قیبان و سیا  
 اور وہ معشوق ستمگر چونکہ گرے ہاؤنڈ خاندان سے تعلق رکھتے تھے لہذا  
 سب نے اپنے دونوں پھلے پیروں پر کھڑے ہو کر ہمارے اوپر حملہ  
 کرنے کی کوشش کی ہمیں بلدیو مہتر ٹانگ پکڑے اپنے سر سے  
 بھی اونچا لٹکائے ہوئے تھا مگر ہم اٹنا لٹکے ہوئے پر بھی مائے غصہ کے  
 دشمنوں کو لتاڑ رہے تھے۔ مگر ان قادیانوں اور رقیبوں نے چاروں طرف  
 سے بلدیو مہتر کے بدن پر اپنے اگلے پنچے ٹیک کر اور کود کود کر ایسا  
 سخت حملہ کیا کہ ہماری جان حزیں معرض خطر میں پڑ گئی اور مجبوراً بلدیو  
 نے لٹھ بھینک کر اپنا دوسرا ہاتھ بھی خالی کیا اور ہماری دوسری  
 ٹانگ پکڑ کر ہماری جان بچانے کی یہ ترکیب نکالی کہ ہمیں چکر دینا  
 شروع کیا۔ وہ خود چکر کھا رہا تھا اور ہم اٹنے لٹکے ہوئے کھائے جا رہے تھے

اور ادھر ادھر قیبان روسیہ مع ہماری مشورہ کے کو دو دو کر بھونک رہے تھے۔ بلدیو ہنتر چلا رہا تھا۔ وہ اتنا گھوما کہ اس کو چکر آگئے اور کئی ملازم ہماری جان بچانے کے لیے دوڑے مگر جب تک وہ یہاں پہنچیں پہنچیں بلدیو ہنتر کے ہاتھوں سے ہماری ٹانگیں چھوٹ گئیں اور ہم دور جا کر گرے خوش قسمتی سے ہمارے اور ہمارے دشمنوں کے درمیان لٹھوں سے مسلح ملازم آگئے تھے اور ہمیں بچنے کا موقع مل گیا ہم دوسرے راستہ سے نکل کر بھاگے اور بھاگتے ہی میں مسٹر لینڈی کی لاش پر نظر پڑی جو ایک کوڑے کے ڈھیر پر پڑی تھی۔ موقع کی نزاکت کو دیکھتے ہوئے ہم سیدھے اپنے بنگلے کی طرف بھاگے اور دوسرے دیکھا کہ بلدیو ہنتر کو دوسرے ملازم اٹھا رہے ہیں۔ اس کو چکر آگئے تھے۔ دل میں ہم نے کہا کہ ہمارے نمک خواروں میں واقعی بلدیو ہنتر بہترین ہونٹام کو ہمارے بنگلے پر بلدیو ہنتر آپسیٹی دے کر ہم بلائے گئے اور وہ ہمارے آقا سے معلوم کیا کہہ گیا کہ ہم فوراً کھونٹے سے باندھ دیئے گئے۔

بندھے بندھے ہماری اب یہ حالت تھی کہ ع  
گڈٹ کے مرچوں یہ مرضی مرے صیاد کی ہو  
نہ تڑپنے کی اجازت ہو نہ فریا دکی ہو

کیونکہ جب ہم تصور جاناں سے پریشان ہو کر چلا تے تو ملازم آکر  
ہیں مارتا غرض ہماری جان ایک مصیبت میں تھی۔ درد ہجر و ہماری  
فرقت سے رنجور اور پھر طرہ یہ کہ گلو بہ زنجیر کیا بتائیں کہ فرقت کی گھڑیاں  
کس طرح کٹی تھیں اور پھر اس پر مصیبت مزید یہ کہ بجائے غمخواری کے  
مسٹرٹینی اور ان کی تمام سبکدات تھیں جو دن بھر طرح طرح سے ہمیں وقت  
کرتی تھیں۔ گلہریاں ہمارے چاروں طرف آزادی سے دوڑتی  
پھرتی تھیں اور میڈم بی منے سے ہماری مملکت میں مگر گشت  
کرتی تھیں۔

وہ دن بھی کیا ہی بھلا معلوم ہوا جب ہفتہ بھر کی قید کے بعد  
ہم کھولے گئے۔ بڑی تیزی سے اول تو احاطہ بھر میں بچلہ کے اسخ و سے  
دوڑے اور اتنے چکر گئے کہ ہانپ گئے۔ محض جوش میں آکر لور لچپی

کے لیے مسٹرینی پر حملہ کر دیا اور تمام گلہروں کو مجبور کیا کہ درخت پر پناہ لیں۔ اس کے بعد کئی مناسب مقامات پر سونگھ کر بعد تحقیقات پشیاپ کیا۔

طبیعت میں بوجہ آزادی کے جو لائیت تھی اور مس گرے ہاؤنڈ کے بگٹلے پر جانے کا ہم پر وگرم بنا رہے تھے بقول حضرت غالب ہمارا حال یہ تھا ع

پھر پریش جراحِ دل کو چلا ہوا عشق

سامان صد ہزار نمکداں کیے ہوئے

اس روز کی رقیبوں کی "کاٹ" بالکل بھول گئے۔ القمص سیدھے

میں موعود کے بگٹلے پر پہنچے۔ چاروں طرف نظر دوڑائی مگر کسی کو

نہ پایا۔ مایوسی ہوئی اور گھومتے گھومتے مسٹر لینڈی کی منش کا معائنہ کرنے

کی نیت سے چلے ہمارے یہاں کی تہذیب ہو کہ لاشہ کے قریب کوئی

ہنیں جاتا ہو مگر وہاں تو اس شہید ناز کی لاش بھی نہ تھی۔ حالانکہ وہ ہمارے

قریب تھے مگر اس امر سے ہم ہرگز انکار نہ کر سکتے تھے کہ راہ عشق میں

انہوں نے ثابت قدمی سے کام لیا اور وہ تمام جو ہر دکھائے جن کی وجہ سے ہماری نیک قوم مشہور ہو۔

ہم سو گھٹنے ہوئے آخر اس مقام پر پہنچے جہاں مشر لٹیری کی لاش پڑی تھی اس شہید مرد کے مرقد کی طرف ہم نے دیکھا اور تمام فلسفہ عشق ہمارے دماغ میں تازہ ہو گیا۔ ہمارے دل میں بیشک اس رقیب کی عزت تھی اور ہم نے دعا مانگی کہ الہی تو ہم کو بھی ایسی ہی نیت دے۔

بالآخر ہم اس کشتہ جفا کے مرقد پر نہایت ہی احترام سے پیشاب کر کے رخصت ہوئے۔

واپسی سے پہلے ہم نے چاہا کہ ایک مرتبہ اور دیکھ لیں کہ مس گے کاؤنڈ ہیں بھی یا نہیں کہ اتنے میں بلدیو بہتر نے ہمیں دیکھ پایا۔ ہم اپنے قدیم ٹمک خوار کے پاس دوڑ کر پہنچے اس نے ہمیں گود میں اٹھایا اور ایک زنجیر سے باندھ کر جو ایک ہنرستہ ہیں مارنا شروع کیا تو بس لٹا لٹایا

غرض اتنا مارا کہ بے حال کر دیا مگر ہم ۶

ایں ہم اندر عاشقی بالائے غمہائے نگر

سب برواشت کیا کیئے۔ بعد مرمت بسیار وہ سیدھا ہمیں

لیکھ جا رہے جنگلہ پر پہنچا یہاں ہماری تلاش بیشتر ہی سے ہو رہی تھی

یہاں آکر پھر ہمارے آقا صاحب نے ہماری مرمت شروع کی اور

وہ بھی اس بُری طرح کہ باپروشنا پیہ۔

ابھی ابھی پٹ کر آ رہے ہیں اور کم از کم فی الحال تو مس گئے ہاؤنڈ

کے خیال ہی سے روح کانپ رہی ہو۔ مگر آئندہ.....“



# ہمارے مہمان

آج ہمارے بنگلے میں بڑی بڑی گرہری ہو رہی تھی۔ اس وجہ سے کلک بک بڑی سی ہیل گاڑی آئی اور اس میں سے بہت سے لوگ اترے اُتوئے والوں میں بکرے بکریاں مرغے وغیرہ تھے۔ ہم نے اصولاً ان مہمانوں پر فوراً بھونکنا شروع کیا۔ اور یہ واقعہ ہے کہ اگر کہیں ملازم ہمیں روک نہ لیتے تو ہم کسی نہ کسی کے ضرور کاٹ کھاتے۔ جب ہم نے دیکھا کہ کوئی موقع نہیں کہ کسی کے کاٹا جاسکے یا کسی پر کافی بھونکا جاسکے تو ہم چلے گئے کہ دوپہر کو ان لوگوں سے ملاقات کریں گے۔

(۱)

دوپہر کو ایک پیر مرد ابل کے سامنے ٹہل رہے تھے وضع قطع سے باوضع اور متشع معلوم دیتے تھے سیاہ رنگ تھا اور بہت عمد گھوٹے ہوئے سینگ تھے۔ اور خدا جھوٹ نہ بلائے آدھ بالشت کی

دارھی تھی۔ ہم ان کے پاس پہنچے تو انھوں نے گردن نیچی کر کے سر کی ٹکڑیاں منے کی مگر چونکہ ہم مصالحت کی نیت سے گئے تھے۔ لہذا ہم نے ان سے کہا: "کیا میں اپنے نووارد دوست کا نام دریافت کر سکتا ہوں؟"

خاکسار کو نواب بکر الملوک بکر الملک کہتے ہیں۔ یہ بہکری بن کر کے وہ ایک دم سے ہماری طرف دو قدم بڑھ کر گردن ٹیڑھی کر کے اپنے دونوں پچھلے پیروں پر کھڑے ہو گئے۔ ہم ایک دم سے اچک کر علیحدہ ہو گئے۔ اور ہم نے کہا:-

”واہ نواب صاحب یہ کونسی تہذیب ہے؟“

نواب صاحب نے کہا: ”جی“ اور یہ بہکر بھڑو ہی بن کر کے کھڑے ہو گئے۔

ہم نے کہا: ”آپ سخت بد تہذیب ہیں“ اور یہ بہکر ہم چلے کہ وہ ہمارے اوپر حملہ آور ہوئے۔ اور ہم بال بال ان کی خطرناک ٹکڑے بچے۔ ہم نے دل میں کہا کہ یہ شخص بھی سخت مغرور ہے۔ ہم باغ کی طرف

جا رہے تھے کہ کیا دیکھتے ہیں کہ ایک زبردست مرغ صاحب نے ایک سیاہ بکری کے بچے کو اٹھیمٹم دے رکھا ہے۔ بکری کے صاحبزادے صاحب جو کبرالہ ولد کے شاید نخت جگر تھے۔ بالکل نوجو تھے۔ اور وہ بڑے زور سے گردن جھکائے ٹکرتانے کھڑے تھے۔ اور سامنے ہمارے نووارد مرغ صاحب گردن پھلایا کھڑے تھے۔ ہم ہونچے اور ہم نے کہا یہ کیا معاملہ ہے۔ کیوں خواہ مخواہ آپ لوگ لڑتے ہیں۔ مرغ صاحب غلجہ ہو گئے اور کہنے لگے "خواہ مخواہ مجھ سے یہ جنگ مول لیتے ہیں؟" ہم نے بکری کے بچے سے کہا: "میاں صاحبزادے آپ کا نام کیا ہے؟"

میرا نام ماسٹر کڈ MASTER KID ہے؟

آپ نواب صاحب کے صاحبزادے ہیں، ہم نے پوچھا۔  
جی ہاں، ماسٹر کڈ نے کہا۔

جناب کا اسم گرامی؟ ہم نے نووارد مرغ سے پوچھا۔

مرغ صاحب بولے "ٹھاکسار کو سرٹوی کاک یا ڈی کاک" کہتے

ہیں۔"

اچھا! تو آپ نانٹ ہیں یعنی سر کا خطاب رکھتے ہیں، ہم نے  
تعریف کے طور پر کہا۔ جناب کی سسٹرنی یعنی مولانا ٹینی سے ملاقات  
ہوئی یا نہیں؟

ابھی تو کوئی لڑائی نہیں ہوئی۔ مگر میرا ارادہ ہو کہ ان لڑوں  
اور جلد لڑ کر ان کی تمام ہیجٹ حاصل کر لوں، اتنے میں ماسٹر کڈ اپنے  
باپ کی طرح مک مک کر کے دو پیروں سے کھڑے ہو گئے۔ سر ڈی کاک  
چونک پڑے اور ہم نے پر سے ہٹ کر کہا، تم بڑے بد تمیز اور نالایت  
لڑکے ہو، بڑوں کا لحاظ نہیں کرتے، انھوں نے بجائے نصیحت  
حاصل کرنے کے پھر وہی بد تمیزی کی تو ہم نے کہا کہ اگر تم نہ مانو گے  
تو ہم تمہیں ساٹ کھائیں گے، ماسٹر کڈ نے فکرتان کر کہا میں والد  
صاحب قبیلہ سے کہدوں گا، اور یہ کہہ کر پھر وہی نالایت حرکت  
کی۔ ہم نے مجبوراً دوڑ کر ان کی ٹانگ آہستہ سے پکڑ کر فوراً چھوڑ دی۔  
ہاے تو بکر کے وہ بڑی طرح بھاگے۔ اور ہم ان کے پیچھے دوڑے ایک  
ملازم نے ہمیں ڈانٹا اور ہم فوراً پکڑ کر باغ میں باندھ دیئے گئے۔

(۲)

ہم بندھے بندھے سو گئے کہ ہمارے کان پر کسی نے چونچ ماری ہم نے اسی طرح پڑے پڑے آنکھ کھول کر دیکھا۔ تو کئی مرغی کے بچوں کو اپنے پاس ٹہلتے ہوئے پایا۔ ایک کڑک بگیم بھی کھڑی تھیں۔ ہم جانی لیکر اٹھے تو مرغی کے بچے ہمیں تعجب اور ڈر سے لمبی لمبی گردنیں کر کے دیکھنے لگے۔ کڑک بگیم بھی قریب آگئیں۔ ہم نے نہایت احترام کے ساتھ ان سے بوں گفتگو کی: ”کیا میں معلوم کر سکتا ہوں کہ محترمہ آپ کا نام کیا ہے۔ اور یہ کہ قریب ڈیڑھ درجن کے نخت جگر کس کے ہیں“

”میں لیڈی کاک ہوں اور یہ کل بچے سرڈی کاک کے اور میرے ہیں“

”اچھا، ہم نے نہایت تہذیب سے کہا: ”آپ مسز کاک ہیں“

”جی نہیں، اُنھوں نے جھلا کر کہا۔ مسز کاک نہیں بلکہ لیڈی

کاک“

”وہ معاف کیجئے گا لیڈی کاک۔ لیڈی کاک“ ہم نے

سر ہلا کہا۔

اتنے میں ہمارے قدیمی دوست مسٹر ٹینی ایک دم لیڈی

کاک پر حملہ آور ہوئے اور انھیں سارے باغ میں کھڈیر مارا۔ وہ

بہت جلدی مع اپنے بچوں کے بھاگ گئیں مسٹر ٹینی ہمارے پاس آئے

اور آتے ہی بولے ”مسٹر امی! ایک نالائق مُرغا آیا ہے“

”جی ہاں سر ڈی کاک آئے ہیں۔ کیا آپ کی اُن سے کوئی

رطائی ہوئی“

”ہاں یوں ہی معمولی سی ہوئی کہ نوکروں نے بیچ بچاؤ کرادیا۔

میں اب تاک میں ہوں۔ لیڈی کاک تم سے کیا کہہ رہی تھیں“

”کچھ نہیں یوں ہی باتیں ہو رہی تھیں“

مسٹر ٹینی بولے ”ووا نشدہ ہیں بہت حسین“

اتنے میں مسٹر ٹینی کی ایک کوک بیگم آگئیں۔ مسٹر ٹینی تو ان پر

فدا ہی تھے فوراً ان کے پیچھے دوڑے اور ہماری آنکھوں سے  
 او جھل ہو گئے۔ تھوڑی دیر بعد واپس آئے تو یہ مصرع پڑھ رہے  
 تھے۔ ع

بھیر تم کہ عجب تیرے کمان دہ

ہم نے ان کی زندہ ولی کی وجہ دریافت کرتے ہوئے کہا کہ  
 ”خراپ کرک ہو جانے پر کیوں اپنی بیگمات کی طرف خاص التفات  
 کرتے ہیں؟“

اس کا جواب وہ دینے ہی کو تھے کہ سرڈی کاک کے جنگی نعرے  
 نے انہیں مخاطب کیا۔ مسٹر مینی نے بھی نعرہ مارا۔ اور تھوڑی دیر میں دونوں  
 میں خطرناک جنگ شروع ہو گئی۔ دونوں برابر کی چوٹ لڑ رہے تھے  
 کہ ایک لازم دوڑ پڑا اور اس نے بیچ بچاؤ کر دیا۔ مسٹر مینی دوسری  
 طرف بھگا دیئے گئے اور سرڈی کاک بانگ دیتے ہوئے ہماری طرف  
 اٹکلے۔ باتوں ہی باتوں میں کہنے لگے کہ ”یہاں اور کوئی کتنا نہیں؟“  
 ہم نے کہا یہاں تو بندہ ہی واحد مالک ہو۔“

ڈی کاک نے کہا: ”شام تک شاید مسٹر ایل وہائٹ آجائیں گے وہ تو ہماری گاڑی کے ساتھ ہی آجاتے مگر ضرورتاً روک لینے گئے شام تک ضرور آجائیں گے“

ہیں یہ معلوم کر کے غصہ آیا کہ کوئی دوسرا کتنا بھی ہمارے یہاں آ رہا ہے۔ اور وہ بھی لینڈی خاندان کا۔ ہم نے ٹی کر لیا کہ ہم اُنھیں ضرور مار ڈالیں گے۔ سر ڈی کاک نے ادھر ادھر کی باتیں کر کے کہا: ”مسٹر ٹامی..... آپ کا اسم گرامی یہی ہے نا مجھ سے مسٹر ٹینی نے کہا جن کو اب میں نے مسٹر ٹینی سے چھین لیا ہے (وہ بھی قریب ہی کھڑی تھیں)“

میں نے کہا: ”جی ہاں مجھے ٹامی فاکسٹیر پروہائٹ کہتے ہیں“

”بہت خوب“ ڈی کاک بولے ”آپ کا بندھے بندھے جی نہیں

گھبراتا“

”گھبراتا کیوں نہیں ہے۔ مگر کیا کروں“

”آپ کو کیوں باندھ دیا گیا ہے“ ڈی کاک نے پوچھا۔

ابن ہم اندر عاشقی بالائے غم ہائے دگر، ہم نے دل میں کہا  
پھر سر ڈی کاک سے بولے۔

”جی کیا بتاؤں۔ اسی خیال سے باندھ دیا ہے کہ کہیں آپ  
نوار دین میں سے کسی کو کاٹ واٹ نہ کھاؤں۔ معاف کیجیے گا۔  
آپ کے ساتھ آنے والوں میں سوائے آپ کے کوئی معقول شخص  
بھی نہیں معلوم ہوتا“

”یہ تو آپ صحیح کہتے ہیں“ ڈی کاک نے کہا ”دیکھئے نہ ماسٹر کڈ  
خواہ خواہ مجھ سے لڑ رہے تھے۔ سخت بد تمیز لڑکا ہے“  
ہم نے کہا ”اُن کے والد صاحب مسٹر گوٹ بھی بد اخلاقت  
ہیں“

ڈی کاک نے ادھر ادھر کی باتس کر کے کہا آپ کا جی گھبراتا  
ہو تو میں آپ کو رہائی نہ دلوادوں“  
”وہ کس طرح؟ ہم نے کہا۔  
”بہ خیر کاٹ دوں گا“ ڈی کاک بولے ”یا کھوٹا اگھاڑ دوں گا“

ہم نے متعجب ہو کر کہا۔ بھلا آپ زنجیر کیسے کاٹ دیں گے؟  
 ڈی کاک نے کہا: ”زنجیر پر ٹھونگ مار کر“  
 ہم نے کہا: ”آپ کو مغالطہ ہے جناب ذرا زنجیر تو دیکھیے کہیں  
 آپ کی چونچ میں نہ لگ جائے“

ڈی کاک نے غور سے جھک کر زنجیر کی طرف دیکھا اور مسکرا کر  
 بولے ”کچھ مشکل تو نہیں ہے۔ کیونکہ میری چونچ بہت سخت ہے“  
 آپ کو تعجب ہو گا کہ ایک مرتبہ میں نے ایک خرپوزہ میں چونچ  
 مار دی تھی۔ تو خدا جھوٹ نہ بلائے پوری کی پوری اس میں پیوست  
 ہو گئی تھی۔

ہم نے ڈی کاک سے کہا: ”واللہ آپ بھی کمال کرتے ہیں  
 کہاں خرپوزہ اور کہاں لوہا؟“  
 عرض کرتا ہوں نا، ڈی کاک نے کہا: ”خاکسار کی چونچ کے  
 آگے لوہا کوئی چپینہ نہیں اور پھر آپ کو رہائی حاصل کرنے  
 سے مطلب۔ بالفرض اگر زنجیر مجھ سے نہ بھی ٹوٹی تو کھونٹا تو میں ڈونٹیں

لاتوں میں اکھاڑ دو بھگا!

ہم نے کہا: "شکر یہ بسم اللہ زنجیر توڑ دیجیے۔ مگر پھر یہ نہ کہنے کا  
کہ خواہ مخواہ تیری وجہ سے میرے چوٹ لگ گئی!"  
ڈی کاک مسکرائے اور کہنے لگے: "آپ کو تعجب ہو گا۔ والد صاحب  
قبلہ کی موت کیسے واقع ہوئی؟"

ہم نے کہا: "کیسے؟"

"تو لوہا ہو۔ والد صاحب ایک مرتبہ کہیں ایک ہونے کی  
زنجیر پا گئے۔ جو آٹے میں لتھری ہوئی تھی چنانچہ جھٹک جھٹکا کر توڑ کر  
اس کو کھا گئے۔ مگر آپ خود خیال کیجئے۔ کہ طاقتور شخص زنجیر کو جھٹکے  
تو کیا حال ہو گا۔ اس میں سچے موتی وغیرہ لگے تھے وہ جھٹکوں سے  
ٹوٹ گئے۔ مالک تھا نالائق۔ وہ ان کے پیچھے دوڑا اور ان کو پکڑ کر  
خواہ مخواہ ذبح کر کے زنجیر نکال لی۔ آدمی بھی کس قدر ذلیل ہوتے  
ہیں کہ ایک ذرا سی زنجیر کے پیچھے ان کے سے طاقتور اور شہزور  
حزق کی جان لے لی!"

ہم نے کہا: ”وہ بات اور ہے۔ اور یہ زنجیر اور ہی خیر میں بہت مشکور ہوں گا۔ اگر جناب اس آہنی زنجیر کو اپنی فولادین ٹھونگ سے کاٹ دیں“

ڈی کاک نے اپنی چونچ سے زنجیر کو ذرا بجا کر دیکھا۔ اور مسکرا کر بولے: ”پھر کاٹے دیتا ہوں“

ہم نے کہا: ”بسم اللہ“

ڈی کاک نے اپنی چونچ زمین پر گھسکر زنجیر پر زور سے ماری کچھ خیف سے ہوئے تو جوش میں آکر بڑے زور سے دو تین چونچیں اس زور سے کس کر دیں کہ چونچ جھلا گئی۔ تو غصہ میں آکر زنجیر کی طرف اس طرح گردن پھلا کر دیکھنے لگے جیسے کہ کسی دوسرے مرغ سے لڑتے ہیں۔ اور خوب ایک ایک کر ٹھونگیں لگانی شروع کیں شاید ان کی چونچ زنجیر کی کڑی کے کسی حلقہ میں پڑ کر زمین پر لگی جو وہ سمجھے کہ میری چونچ فولاد کے پار ہو کر زمین میں در آئی۔ چنانچہ فوراً ہی ہماری طرف مسکرا کر بولے: ”تسلیم، بیجیے زنجیر کاٹ گئی“

ہم نے ہنس کر کہا "جناب کہاں کٹ گئی؟"  
 "یہ دیکھیے" ڈی کاک نے زنجیر کی کڑھی کے سوراخ کو بتا کر  
 کہا۔ "بس ذرا اسی رہ گئی ہو آپ ایک جھٹکا دیں اور الگ ہو جائے گی"  
 ہم نے کہا: "واہ جناب ایسے سوراخ تو ساری زنجیر میں ہیں  
 یہ دیکھیے شروع سے آخر تک ایسی ہی ہے"

ڈی کاک برامان کر بولے: "جناب آپ غلط کہتے ہیں میں قسمیہ  
 کہتا ہوں کہ میری چونچ فولاد کو کاٹ کر زمین میں در آئی اور زنجیر  
 یہاں سے کٹ کر تھوڑی سی رہ گئی ہے آپ جھٹکا تو دیں"

ہم نے بیوقوفی میں آ کر کئی زور زور سے جھٹکے دیئے۔ اور وہ  
 بھی ایسے کہ پھانسی کے مزے آگئے۔ ڈی کاک نے مسکرا کر ہم سے  
 کہا "مسٹر ٹامی معاف کیجیے گا آپ میں کچھ طاقت نہیں ہو۔ ادکاش  
 کہ میری ٹانگ اس زنجیر میں بندھی ہوتی تو میں آپ کو دکھانا کہ زنجیر  
 کیسے توڑتے ہیں۔ افسوس میں اس سے زیادہ زنجیر نہیں کاٹ سکتا۔  
 کیونکہ باریک کناروں پر میری چونچ کام نہیں کر سکتی۔ اگر آپ کہیں

تو پھر کھونٹا اکھیڑ دوں“

ہم نے کہا، جناب من! کھونٹا ضرورت سے زیادہ مضبوط  
گڑا ہے۔ اس کھونٹے میں مسٹر بیل بندھتے تھے۔ وہ دیکھنے پرانی رسی  
کے ٹکرے کھونٹے کے سرے سے اب تک لٹکا ہے ہیں“

ڈی کاک مسکر کر بولے لاجول و لاقوہ بھلا بیل میں بھی  
طاقت ہوتی ہے؟ وہ تو مٹی کے تودہ کی طرح بوجھ لادہ سکتے ہیں“  
ہم نے کہا۔ ”آپ تو خود بیل گاڑی پر بیٹھ کر آئے ہیں طاقت  
نہیں تو اتنی بیل گاڑی کو یوں ہی کھینچتا ہے“

ڈی کاک مسکرائے اور کہنے لگے ”مسٹر نامی! ایسا معلوم ہوتا ہے  
کہ شاید آپ نہ تو جراثیم کا علم جانتے ہیں اور نہ علم الحركات یعنی  
ڈائنامکس (Dynamics) جانتے ہیں۔ اجی حضرت اس میں  
تو دوپہیے لگے ہوئے ہیں اس وجہ سے گاڑی چلتی ہے۔ میں تو میں  
اگر اس میں آپ کا سا کمزور شخص بھی جوت دیا جائے تو سیکڑوں من  
بوجھ لاد کر گھسیٹے پھرے“

ہم چونکہ ان علوم کو نہ جانتے تھے لہذا ہم نے ڈی کاک کے تشکیک  
اصولوں کو تسلیم کر کے کہا کہ ”اچھا کھونٹا اکیٹریڈیجے“

ڈی کاک نے کھونٹے کے سامنے آکر اس طرح گردن پھلائی  
جیسے کوئی دوسرا مرغ سامنے کھڑا ہو۔ اور اچھل کر زور سے کھونٹے پر  
لات ماری۔ لات مار کر انھوں نے کھونٹے کے پاس جا کر دیکھا۔ اور  
اس میں ایک آر سے پار سوراخ کو دیکھا جو پیشتر سے تھا۔ اور جس میں  
سے رسی نکل کر گئی تھی اُسے دیکھ کر ہماری طرف مسکرائے اور کہنے  
لگے ”اب اس کو میں کیا کروں“

ہم نے سوراخ کو دیکھ کر کہا ”کیا ہوا؟“  
”اس کی لکڑی اتنی بوری ہو کہ میرا خا ر اُس پار نکل گیا اگر  
یہ لوہے کا ہوتا۔ یا لکڑی مضبوط ہوتی تو گر جاتا“  
ہم نے کہا ”قبلہ یہ سوراخ تو پہلے ہی سے تھا۔ دیکھئے نا اس میں  
سے رسی ہو کر گئی ہے“

ڈی کاک نے بُرا مان کر کہا۔ آپ بھی خواہ غواہ غصہ لاتے ہیں

گویا میں جھوٹا ہوں۔ اجی حضرت رستی بھی میرے خار کے ساتھ ساتھ گئی ہو۔ میں نے خود محسوس کیا تھا۔ خیر میں اب کی مرتبہ خار کو بچا کر لات مار دوں گا۔

یہ کہہ کر انھوں نے پھر اسی طرح لات ماری۔ اور جب کچھ نہ ہوا تو دو تین لائیں تڑا تڑا خوب پھڑپھڑا کر ماریں کہ ان کا خار رستی میں اٹک گیا اور وہ لٹک کر پھڑپھڑاے اور زور مار کر اونڈھے گرے لیکن فوراً اٹھ کر انھوں نے ایک لات اور ماری۔ اور پھر اپنے دہانے پر سے اپنی داہنی ٹانگ کو کھجا کر کڑکڑ کر کے گھوم کر کھونٹے پر آ کر ایک پونج ماری۔ اور ہماری طرف دیکھ کر کہا: ”اب کھینٹا جگہ سے ہل گیا ہو۔ بس دو ایک لاتوں کا اور ہو۔ وہ تو لکڑی کمزور ہے اور کچھ اونچا زیادہ ہو ورنہ کبھی سا اکھاڑ چکا ہوتا۔“

ہم نے ڈی کاک سے کہا: ”آپ خواہ مخواہ تکلیف کر رہے ہیں۔ آپ کی لاتوں سے اوپر کی رستی کھل کر پھول گئی ہے۔ آپ کا پیر ایک مرتبہ پھینس چکا ہو۔ اگر کہیں بری طرح پھینس گیا تو نلکے کے لٹکے

رہ جائیں گے۔“

مگر ڈی کاک نے ایک نہ سنی: وہ مسٹر ٹینی کی سگیا تاجرن میں سے چند ان کے قبضے میں تھیں۔ اور قریب ہی تھیں، اپنی طاقت کا سکے بٹھانا چاہتے تھے چنانچہ وہ لائیں مارنے لگے۔ دنس پانچ لائیں ہی ماری تھیں کہ ہمارا کہنا سچ ہوا کہ ان کا داہنا پاؤں رسی میں اس طرح الجھ گیا کہ وہ اُلٹے لٹک کر پھڑپھڑانے لگے۔ جتنا زور مارا اتنا ہی اور پیر الجھ گیا۔ زور کرتے کرتے وہ تھک گئے تو اُلٹے لٹکے مانپنے لگے۔ ہم نے کہا کہ: ”حضرت ہم نہ کہتے تھے کہ یہ رسی مضبوط ہے۔“

آپ بھینس جائیں گے۔ لائے اب ہم اس کو کاٹ دیں۔“

”نہیں نہیں“ ڈی کاک گھبرا کر بولے۔ ”مجھے لٹکار ہننے دیجیے۔“

مجھے آپ پر بھروسہ نہیں۔ آپ مجھے ضرور کاٹ کھائیں گے۔“

ہم نے کہا: ”جناب ہم ایسے شخص نہیں جو ایک دوست کے اس طرح کاٹ کھائیں۔“

”جی نہیں“ ڈی کاک نے کہا۔ ”ورد میں پھر چوخی سے آپ کی“

انگٹھ پھوڑوں گا“

اتنے میں مسٹرینی آگئے اور ایک نائٹ کو یوں لٹکا دیکھ کر فوراً حملہ آور ہوئے۔ مسٹرینی نے سر ڈی کاک کو اس بُری طرح مارنا شروع کیا کہ ان کو خونم خون کر دیا۔ ہم نے مسٹرینی سے ڈی کاک کی سفارش کی تو مسٹرینی نے کہا کہ بھئی تم نہ بولو، ”ڈی کاک نے بھی ہم سے بہادری سے کہا ”تم رہنے دو“ نتیجہ یہ ہوا کہ ڈی کاک کی ساری گردن مسٹرینی نے بُری طرح زخمی کر دی۔ ڈی کاک کی خوش قسمتی سے ایک ملازم آگیا۔ اور اس نے ڈی کاک کو چھڑایا۔ وہ ان کو گود میں بکر دکر لے گیا۔ اور مسٹرینی اپنی بیگمات کو لے کر مزے سے باغ میں گلگشت کرنے لگے۔

(۲)

ہم اکیلے بندھے ہوئے تھے اتنے میں کیا دیکھتے ہیں کہ نواب بکر الدولہ اور ماسٹر کیڈچلے آرہے ہیں۔ ماسٹر کڈنے آتے ہی ایک عہدے سے گلے کے درخت کی کونپلیں چکھنا شروع کیں اور خود نواب صاحب بھی

کچھ فاصلہ پر ایک پھول کی بیل خراب کرنے لگے ہم نے ماسٹر کڈ کو پکار کر کہا: "اس گملہ کو کیوں خراب کرتے ہو؟"

ماسٹر کڈ خفا ہو کر ہمارے پاس ٹکرتان کر آئے اور "مک مک" کر کے دونوں پیروں سے کھڑے ہو کر ہماری طرف ٹکر کر کے کہنے لگے "ابے کتے لینڈی کے بچے تو کون؟"

ہم نے غصتہ ہو کر کہا: "نالائق ناخلف تو سخت بد تہذیبی کرتا ہو معلوم ہوتا ہو جلد ذبح ہوگا۔"

ماسٹر کڈ نے کہا "پھر بلاؤں والد صاحب قبلہ کو؟" اتنے میں مسٹر گوٹ خود آگئے۔ ہم نے ان سے کہا "مسٹر گوٹ یہ آپ کے صاحبزادے بڑوں کا قطعی ادب نہیں کرتے معاف کیجیے گا۔ یہ تو سوسائٹی میں شریک ہونے کے لائق نہیں۔"

نواب صاحب اس وقت نہایت ہی تہذیب سے بولے "میرا خود ارادہ ہونا ہے کہ انہیں ٹیگڑھ بھجوادوں بیٹا ہے کہ اب لڑکوں کی طرف خاص توجہ کی جا رہی ہے۔"

ہم نے کہا، ”ماں آپ ضرور بھولیے۔“  
 نواب صاحب بولے وہاں دینیات کی بھی تعلیم ہوتی ہے میرا  
 ارادہ ہے کہ انہیں عربی اور قرأت بھی سکھائی جائے تاکہ سوٹ بٹ  
 کے ساتھ مذہب کو بھی نہ بھولیں اور نیک اور متشرع بن جائیں۔“  
 ”ہم وہاں نہیں جائیں گے۔“ یہ کہہ کر ماسٹر کڈ نے مک مک کر کے  
 گردن ٹیڑھی کر کے دوپیر سے کھڑے ہو کر ہمارے اوپر حملہ سا کیا۔ ہم  
 چونک کر ذرا علحدہ ہو گئے۔ اور ہم نے کہا، ”یہ دیکھیے ان کی بدتمیزی۔“  
 بجائے اس کے ماسٹر گوٹ کچھ جواب دیں۔ وہ خود ”بن بن“  
 کر کے اسی طرح ہمارے اوپر دو ٹانگوں سے کھڑے ہو کر جھباک کر  
 آئے۔

ہم بندھے ہوئے تھے اور ہم نے بھونک کر ان سے کہا، ”آپ  
 دونوں سخت بدتمیز ہیں۔ مگر نواب صاحب اور بھی مسکرا مسکرا کر اسی  
 طرح بن بن کر کے ہمارے اوپر جھکنے لگے۔ ہم ذرا گھبرائے۔ کیونکہ باپ  
 بیٹے دونوں یہی کر رہے تھے۔ اور ہمارے قریب تر آجاتے تھے ہماری

زنجیر میں قطعی گنجائش نہ تھی اور وہیں اندیشہ تھا کہ کہیں ہمارے لگتے جانے لہذا ہم نے چلا کر کہا: "واللہ میں کاٹ کھاؤں گا" لیکن وہ بھلا کا ہے کو مانتے تھے وہ اور قریب پہنچے جب ہم نے دیکھا کہ نہیں مانتے تو ہم نے ایک مرتبہ تاک کر جیسے ہی ان کا سر نیچے آیا چمپٹ کر ان کی ناک میں کاٹ کھایا۔ نواب صاحب تڑپ کے مع اپنے نالایت بیٹے کے ایسے بھاگے کہ پھر مگر بھی نہ دیکھا!

تیسرے پہر کو ہم نے دیکھا کہ پھانگ سے ایک آدمی داخل ہوا اس کے ساتھ زنجیر میں بندھے ہوئے مسٹر لینڈی تھے ان کا سفید رنگ تھا۔ اور بڑے قوی الجتہ تھے۔ دُوم بڑی شان سے کھڑی کئے ہوئے تھے۔ یہ وہی مسٹر لینڈی وہاں ٹٹ تھے جن کا ذکر ہم سے سر ڈی کاک نے کیا تھا۔ ہم کیا بتائیں اُن کو دیکھ کر ہمارا کیا حال ہوا۔ مارے غصے کے ہمارے منہ سے جھاگ نکلنے لگے اور ہم زور لگا رہے تھے کہ مسٹر لینڈی نے ہمیں دیکھا لیکن ہم سے

رٹنے کی اُنھوں نے بالکل بیباکی ظاہر کی محض ہماری طرف آنا چاہا کہ ان کو آدمی نے اپنی طرف گھسیٹ لیا اور نہ آنے دیا۔ تھوڑی دیر میں ہمارے مالک نکل کر آئے اور مسٹر لینڈی سے تعارف کرانے کے لیے ہم بلائے گئے۔ ہمارا عضوہ کے مارے برا حال تھا۔ اور ہم مسٹر لینڈی پر جھپٹے پڑ رہے تھے۔ مگر ہم بار بار ڈانٹے گئے اور مسٹر لینڈی کے قریب تر کیے گئے۔ تھوڑی دیر بعد ہم اور لینڈی دونوں چھوڑ دینے گئے۔ اور ہم فوراً مسٹر لینڈی سے بس کچھ ہی تو گئے ہم تسلیم کرتے ہیں کہ اُنھوں نے ہمیں اتنا قبہ دے مارا۔ مگر ہم نے اُن کی ناک میں کاٹ لیا کہ اتنے میں ہم دونوں اچھی طرح مائے گئے اور پھر ایک جگہ کیے گئے تھوڑا سا غرانے اور نفا ہونے کے بعد ہمارا جوش ڈانٹا ڈپٹ سے ٹھنڈا ہوا۔ اور پھر مسٹر لینڈی نے بھی کچھ مصالحت آمیز نظروں سے ہمیں دیکھا۔ رات کو کھانے پر کچھ تھوڑی بہت بد مزگی ہو گئی۔ کیونکہ ہم نے ڈانٹ کر اُن سے ایک ہڈی چھین لی۔ مگر اُنھوں نے کچھ زیادہ مزاحمت بھی نہ کی

رات کو پھر ایک جنیف سی جھپٹ ہوئی۔ اور معاملہ قطعی کھینچ جاتا گیا کہیں میڈم بی نہ نظر پڑ جاتیں بسٹر لینڈی اور ہم نے بی کو بری طرح گھیرا اور قتل کرتے کرتے چھوڑا۔ اس واقعہ کے بعد رات کو مسٹر لینڈی سے مفصل گفتگو ہوتی رہی بنگلہ کی خصوصیات مثلاً گلابوں چوہوں اور چھچھوندروں کا کچھ ذکر ہوتا رہا۔ پھر میڈم بی کے قتل کی کچھ سازش ہوئی۔ اور بعد میں کچھ کھانوں کا تذکرہ رہا۔

(۳)

ہم پھر باندھ دیئے گئے بسٹر لینڈی بھی کسی دوسری جگہ بندھے تھے۔ ہم ناشتہ سے فارغ ہی ہوئے تھے کہ ایک سفید اور سیاہ رنگ کی بکری کو اپنی طرف آتے دیکھا۔ ہم سمجھ گئے کہ نواب بکر الدولہ صاحب کی بیگم ہوں گی۔ ہمارے قریب آئیں اور ترشرونی سے ہم سے کہا: کیا آپ ہی مسٹر نامی ہیں؟

”جی ہاں۔ میرا نام نامی فالسٹیریر ہے۔ میں شاید قابل احترام اور محترم خاتون نواب بیگم صاحبہ سے ہم کلام ہونے کا فخر حاصل

کر رہا ہوں“

جی ہاں، اُنھوں نے کہا: ”مسٹر ٹامی مجھے سخت افسوس ہے کہ آپ نے نواب صاحب بہادر کی ناک میں کاٹ کھایا۔ اور مسٹر کڈ کو بھی پریشان کیا“

اتنے میں مسٹر کڈ دوڑے ہوئے آئے اور اسی طرح مک مک کر کے ٹکرتان کر ہماری طرف کھڑے ہو کر بولے ماما یہی مسٹر ٹامی ہیں جنھوں نے والد صاحب قبلہ کی ناک میں کل کاٹ کھایا۔ یہ دیکھیے ہم نے کہا بیگم صاحبہ پھر مسٹر کڈ وہی حرکت کر رہے ہیں بیشک میں نے نواب صاحب کے کاٹ کھایا۔ کیونکہ میرے اوپر حملہ کر رہے تھے“

بیگم صاحبہ کچھ خفا ہو کر بولیں: ”مسٹر ٹامی واضح رہے کہ آپ ہم لوگوں کی حفاظت اور نگرانی اور خدمت کے لیے ہیں۔ اور ایک ملازم کو آقا کے ساتھ اس قسم کا برتاؤ زیبا نہیں“

ہم نے جل کر کہا۔ محترمہ آپ غلطی پر ہیں۔ خاکسار کسی کا ملازم

ہیں نواب صاحب یا ماسٹر کڈا اگر میرے ساتھ بدتمیزی کریں گے  
تو میں ان کو اسی طرح سزا دوں گا۔“

”بدتمیزی کتنے“ یہ کہہ کر بیگم صاحبہ نے ہمارے اوپر حملہ کر دیا اور اگر  
کہیں وار خالی نہ جائے تو شاید ہمارا خاتمہ ہی تھا۔ مگر ہم بچنے کے لئے  
کو دے تو وہ زنجیر میں الجھ کر گریں ہم نے فوراً دوڑ کر ان کا گلا دبایا  
وہ بھلا کیا دبتا۔ مگر ہمارے تیز دانت ضرور ان کے لگے اور انھیں  
ذبح ہونے کا لطف ہی تو آگیا۔ ایک دم سے ”میں ما کر کے وہ چخیں  
اور تڑپ کر اٹھیں۔ تو ہم نے ٹانگ لی۔ وہ ٹانگ چھڑا کر مع اپنے  
بدتمیزی لڑکے کے ایسی بھاگیں کہ پھر نہ لوٹیں۔“

یہ مختصر تفصیل ہی ہمارے ان جہانوں کی جو ہمارے یہاں آئے  
اب ہم ان کا تذکرہ موقع بموقع کریں گے۔

# موٹر سائیکل

مسٹر لینڈی وہاٹ ڈرائیو اور اصل مرد عقول نکلے۔ باوجود لینڈی خاندان کے ہونے کے صابر تحمل۔ بردبار۔ خوش مذاق اور ایک حد تک حیرت انگیز اور بامرد تھے۔ قریب قریب ہر بات میں ہماری مان جاتے اور پھر کھانے پینے کے معاملہ میں ہماری ڈانٹ اور جھڑکیاں سہہ لیتے اور دراصل یہی بات ان کے کیریئر میں ایسی تھی جس کو ہم بے حد پسند کرتے تھے پھر علاوہ ان خوبیوں کے کھیل کود کے بھی شائق تھے۔

ایک روز کا ذکر ہو کہ ہم ان کے ساتھ باغ میں گلہریاں پکڑنے کی ناکام کوشش کر رہے تھے کہ مسز مینی ہمارے پاس آئیں اور انہوں نے ہم سے کہا کہ آج ایک بڑی زبردست اور معرکہ خیز جنگ ہو رہی ہے

ہے ۱۱

ہم نے کہا "معرز لیڈی کیا تمہارے ذی وقار شوہر اور اُس  
جری سورا یعنی سرڈی کاک میں جنگ کا نقشہ کچھا ہوا ہے؟"  
مسٹر ٹینی بولیں "جی نہیں بلکہ ڈی کاک بالکل ایک نئے دشمن  
سے لڑ رہے ہیں۔"

وہ کہاں ہے اور کیسے جنگ کی نوبت پہنچی؟  
بیگم بولیں "دور اہل کمرہ کا تمام اسباب خال کر باہر دھوپ میں  
ڈالا گیا ہے اور ہم سب لوگوں کو ڈی کاک نے جھینڈا کھانے کی دعوت  
دی تھی جو سامان میں سے چاروں طرف اُچھل رہے تھے۔ اس سلسلہ  
میں اُس سامان میں سے ایک مرغابسا نکلا ہے جو کہ ڈی کاک اُس سے  
آدھ گھنٹے سے لڑ رہے ہیں۔ اسی لڑائی کی وجہ سے اُس میں سے کئی  
چوبیاں نکلیں اور پکڑی نہ جا سکیں۔"

"ارے چوہیاں! ہمارے اور مسٹر ٹینڈی کے منہ سے میاں  
نکلا اور ہم دوڑ کر موقع پر پہنچے۔ ادھر ادھر دیکھا بھالا اور سلمان ہیں  
بلکہ جگہ ناک لگائی مگر کہیں چوہیاں کا سراغ نہ لگا اب ہم ڈی کاک کی طرف

متوجہ ہوئے تو گویا دیکھتے ہیں کہ وہ بڑے زور و شور سے ایک آئینہ پر  
 لائیں مار رہے ہیں۔ ہم جو قریب پہنچے تو انہوں نے کہا: پیر سے ہٹو  
 ورنہ عجب نہیں کہ تمہارے چوٹ لگ جائے اور مفت میں تمہاری  
 جان جائے! ہم نے ان سے کہا کہ بھائی تم اس بھوت سے نہ لڑو۔  
 کیونکہ اس میں تو ایک بد معاش کتابھی رہتا اور دراصل ہم پیشتر ہی لٹکے  
 تھے اور خوب جانتے تھے کہ اس میں ایک خطرناک بھوت رہتا ہے۔ ہم نے  
 ڈی کاک کو بڑی مشکل سے روکا اور کہا کہ دیکھو تم اس بھوت سے نہ لڑو  
 یہ کہہ کر ہم نے سامنے آکر ڈی کاک کو دکھایا کہ وہ دیکھو ایک کتابھی کھڑا ہے۔  
 بہتر ہو کہ تم اس لڑائی سے ہاتھ کھینچو موقع پا کر کسی روز ہم اس بھوت  
 کو قتل کر دیں گے۔ ڈی کاک کو جب ہم نے آئینہ کے پیچھے لے جا کر اور سامنے  
 سے ہٹ کر بتایا کہ دیکھو اب وہ غائب ہو گیا تو ڈی کاک مان گئے۔ مگر  
 ساتھ ہی انہوں نے اپنی فتح کا اعلان کر دیا اور ان کے نعرہ فتح کے ساتھ  
 تمام ان کی یاسٹر ٹینی کی بیگمات نے اپنی آوازوں سے بگڑے سر پر  
 اٹھالیا۔

ہم باغ کی طرف واپس جانے ہی کو تھے کہ اتنے میں ایک لیڈی  
 کاک بو کھلائی ہوئی سر پر پیر رکھ کر بھاگی آئیں اور ڈی کاک سے  
 انہوں نے سراپمگی کی حالت میں کہا کہ گھوڑے صاحب نے ان کی  
 دُم اکھیڑ لی اور مسٹر گوٹ کی گردن میں بھی کاٹ کھا یا ہے۔ واقعہ دراصل  
 یوں تھا کہ لیڈی کاک نو وارد تھیں انہیں نہیں معلوم تھا کہ گھوڑے  
 صاحب سخت خطرناک شخص ہیں۔ گھوڑے صاحب کے دانہ پاگھاس  
 کے پاس جو بھلا آدمی بھی جاتا تھا اُس کو وہ کاٹ کھاتے تھے۔ خواہ  
 آدمی ہو یا کتا ہو یا مرغی ہو۔ چنانچہ مسٹر گوٹ پہونچکر ان کے دانہ میں  
 شریک ہوئے تو ان کی گردن میں گھوڑے صاحب نے کاٹ کھایا  
 اور غلطی سے لیڈی کاک بھی ہاں گرا پڑا دانہ کھانے پہونچ گئی تھیں  
 تو ان کی دُم اکھیڑ لی ہم نے کہا کہ ”لیڈی صاحبہ آئندہ آپ اُس  
 شخص کے قریب بھی نہ جائیں کیونکہ مسٹر مینی کے حرم میں سے کئی  
 غیر محتاط لیڈیاں اپنی جان گنوا چکی ہیں“

ڈی کاک نے برہم ہو کر کہا ”میری سخت توہین ہوئی اور مسٹر

یٹنی تو ہیں ذلیل مگر میں تو اس قسم کی بے عزتی ہرگز گوارا نہیں کرتا۔  
ہم نے کہا: ”سر ڈی کاک آپ ضرور بہادر ہیں مگر ذرا بتائیے تو  
کہ آپ بھلا کر ہی کیا سکتے ہیں“

”میں ان کے صطبل کی اینٹ سے اینٹ بجا دوں گا۔“ وہی کاک  
نے اکر کر کہا: ”زور مارے لاتوں کے ان کی ہڈی پسنی ایک کر دوں گا  
وہ ہیں کس بھول میں“

ہم باتیں کر ہی رہے تھے کہ ہم نے بھوت کی آواز سنی اور  
بجائے اس کے کہ بات کا جواب دیتے ہم ایک دم سے پھاٹک  
کی طرف پہنکے۔ وہ آگیا مسٹر لینڈی چلو! ”ہو اکی طرح ہم  
پہنچے کیا دیکھتے ہیں کہ بھوت پھٹ پھٹ پھٹ پھٹ کرتا چلا  
آ رہا ہے ہم نے مسٹر لینڈی سے کہا: ”بہادر آج اس کو مار لو زندہ نہ جانے  
پائے“ یہ کہہ کر ہم اس پر حملہ آور ہوئے۔ ہم نے بے طرح اس پر حملہ کیا  
اور واصل جان پر کھیل کر پہنچے کے نیچے آگئے مگر مسٹر لینڈی نے کچھ یاد  
کوشش نہ کی اس وجہ سے وہ تیزی سے بھٹ گیا۔

”واہ جی تم نے کچھ کوشش نہ کی! ہم نے مسٹر لینڈی سے کہا۔  
 مسٹر لینڈی نے کہا: یہ آخر کون تھا؟  
 ہم نے کہا: ”یہ وہی بھوت ہو جس سے سر ڈوی کا کٹر رہے تھے  
 جس روز اسباب باہر نکلتا ہو یہ بھی دوڑتا پھرتا ہو!“  
 ”اس پر آدمی کون سوار تھا۔ یہ تو بائیکل کی قسم کی کوئی چیز ہو! مسٹر  
 لینڈی بولے۔“

ہم نے مسٹر لینڈی سے کہا کہ بیشک یہ سائیکل کا بھیس بدلتا ہو اور  
 اس آدمی کو نہ معلوم کہاں کو لیے جا رہا ہو۔ شاید کہیں لے جا کر مار  
 ڈالے گا۔ سائیکل کا بھیس بدلتا ہو مگر تم نے دیکھا نہیں کہ اناری بھی  
 پہچان سکتا ہو کہ سائیکل نہیں ہو!“

اتنے میں ہم نے دیکھا کہ وہ پھر آ رہا ہو۔ ہم نے مسٹر لینڈی سے  
 کہا: ”دیکھو ابکی یہ جاننے نہ پائے خواہ جان رہے یا جائے“ چنانچہ ہم  
 اور مسٹر لینڈی حملہ آور ہوئے اور پھر اسی طرح پھتیکے نیچے آ گئے اور

بالآخر موٹر بھڑ پر جا کر ہم نے اس بھوت کو مع آدمی کے گرا لیا۔ آدمی الگ گرا اور یہ بھوت الگ گرا اور گرتے ہی وہ بُری طرح چیخا کہ خدا کی پناہ! ہم اور مسٹر لینڈی اسکو گھیر کر بھونکنے لگے اور تیار تھے کہ اگر کہیں یہ اٹھ کر بھاگے تو جان پر کھیل کر پھراس کو گرائیں۔ اُس آدمی نے جو ہماری امداد سے رہائی پائی تو اُس کی بھی ہمت ہوئی اور دوڑ کر اُس نے اس بھوت کا معلوم کو نشی رُگ دبا کر کلا گھونٹ دیا۔ ہمیں ڈانٹ کر غلغلوہ کیا اور اسے گرفتار کر کے ہمارے بنگلہ میں لے چلا۔ ہم نہیں کہہ سکتے کہ ہم آج کس قدر خوش تھے۔ اس کو لے جا کر اُس نے برآمدہ کے سامنے کھڑا کیا اور اندر کمرہ میں چلا گیا۔

ہم اس مردہ بھوت کے قریب آئے اور دوسری طرف مسٹر لینڈی آئے کہ ایجا ایکی مسٹر لینڈی ہائے کہلے تڑپ اٹھے۔ فوراً بھونٹ کے ہم دوسری طرف پہنچے اور ہم نے مسٹر لینڈی سے دریافت کیا کہ کیا ہوا۔ ہمارے تعجب کی کوئی انتہا نہ رہی جب ہمیں معلوم ہوا کہ مسٹر لینڈی کے کان میں اس نے کاٹ کھا یا۔ ہم نے مسٹر لینڈی سے کہا کہ

جانے نہ پائے، اور یہ کہہ کر اس پر چاروں طرف سے دوڑ دوڑ کر بھونکنا شروع کیا۔ جب ہمارا شبہ رفع ہو گیا تو ہم نے مسٹر لینڈی سے کہا کہ جب تمہیں اس نے کاٹا تو شاید کچھ رمت جان اس میں ہوگی لیکن اب یہ مر گیا۔ مسٹر لینڈی نے بھی جگہ جگہ سے سونگھ کر کہا کہ ہاں اب مر گیا۔ ہم نے بھی جگہ جگہ سونگھا اور اس پر بیشاب کر کے واپس جانے والے تھے کہ سونگھتے سونگھتے ہماری ناک اس موذی بھوت کے درمیانی حصہ میں پامدان سے ذرا اوپر کو لگ گئی اور ہماری ناک میں ایسا معلوم ہوا کہ جیسے کسی بچھو نے ڈنک مار دیا ہمارے منہ سے بے اختیار چیخ نکل گئی اور ہم نے اور مسٹر لینڈی نے پھر اس کو گھیر کر بھونکنا شروع کیا۔ اتنے میں ڈی کا ک آگئے اور ہمیں جنگ میں مشغول دیکھ کر کہنے لگے کہ تم لوگ ہٹ جاؤ اس سے لڑنے کو میں تنہا کافی ہوں، یہ کہہ کر انہوں نے گردن پھلا کر دو تین لائیں دیں اور پھر تھوڑی دیر بعد اڑھکڑس کی پشت پر بیٹھ گئے۔ ساتھ ہی ان کے دو تین لیڈیز بھی گئیں۔ ہم نے معلوم کر لیا کہ اب اس بھوت میں غلطی جان نہیں۔ چنانچہ

ہم اور قریب آگئے۔ اتنے میں وہ شخص مدہ ہمارے آقا کے نکلا جس کو کہ ہم نے اس بھوت کے پنجہ سے رہائی دلوانی تھی اور جو اسے گرفتار کیے یہاں لایا تھا اُس نے ہماری طرف اُنگلی اٹھا کر ہمارے آقا سے کچھ کہا اور ہم جان گئے کہ وہ ہماری تفریفت کر رہا ہے اور ہمارے آقا سے کہہ رہا ہے کہ ہم نے کس طرح اس کو اس بھوت سے رہائی دلائی۔ اس کے بعد جو واقعات پیش آئے وہ ایسے عجیب ہیں کہ آج تک ہماری سمجھ نہیں کام کرتی۔ ہمارے آقا نے ہمیں اپنے پاس بلایا اور ایک نوکر زنجیر لایا۔ زنجیر اس بھوت میں سبب بندھی تو ہم سمجھے کہ ہمارے آقا کا یہ منشا ہے کہ ہم اس بھوت کی نگرانی کرتے رہیں اور یہ کچھ کرنے نہ پائے۔ اتنے میں وہ شخص اتر کر آیا اور اس نے بھوت میں کئی ایک لائیں ماریں۔ فوراً ایک دم سے بھوت بے نقاب بنا چلا اُٹھا۔ ہم کچھ سرٹ پٹا سے گئے اور بھوت کے ہی گھٹے کہ ہمارے اوپر ہمارے بیوقوف آقا نے قمیوں کی ہارن کر دی۔ بھوت اس زور سے گڑ گڑا رہا تھا کہ خدا کی پناہ اور ساتھ ساتھ اُس کا گھٹ بھی بول رہا تھا۔ ہماری حالت کا

اندازہ لگانا مشکل ہو سمجھ میں نہ آتا تھا کہ الہی یہ ہو کیا ہم پر اتنی مہربانی  
 کہ خدا کی پناہ۔ ایک دم سے ہماری گردن سے زنجیر کھول دی گئی اور ہم  
 اس بُری طرح بنگلہ کی پشت کی طرف بھاگے کہ مڑ کر بھی نہ دیکھا۔ دور  
 سے اتنا ضرور دیکھا کہ بھوت جس کو ہم مردہ خیال کر رہے تھے پھر اسی  
 آدمی کو لے بھاگا ہماری سمجھ میں جو کچھ آیا وہ یہ کہ اس بھوت نے  
 ہمارے آقا پر ایسا قابو پایا ہے کہ ہم اس سے نہیں بچ سکتے۔ چنانچہ وہ  
 دن اور آج کا دن ہم اس موذی بھوت سے دور ہی رہتے ہیں  
 صرف دور ہی سے دیکھ کر اصولاً بھونک لیتے ہیں اور بس۔

# گمشدگی

ایک ور کا ذکر ہے کہ ہم اور مسٹر لینڈی کچھ کھیل کھیل رہے تھے۔ پہلے تو مسٹر لینڈی نے ہمیں جھوٹ موٹ کاٹا اور گرا کر بھاگے۔ ہم نے ان کا پیچھا کیا اور ایک مصنوعی جنگ کی۔ پھر مسٹر لینڈی دوڑ تک دوڑے چلے گئے اور ہم بھی دوسری طرف دوڑے چلے گئے اور پھر دونوں آکر اسی طرح یہ دلچسپ کھیل جاری تھے کہ ہم نے اپنے بنگلہ کے پھانک سے دیکھا کہ سنا سنا کر پار میدان میں کوئی صاحب کھڑے ہوئے ہیں۔ ہم غرا کر روک گئے مسٹر لینڈی نے کہا: ”اوپلو ان کو کاٹیں“

اتنے میں ہم نے ان کو پہچان کر کہا: ”ارے یہ تو ہمارے جان بچان ہیں“

”ارے“! مسٹر لینڈی نے کہا ”تو چلو“

ہم دونوں تیر کی طرح پہنچے۔ یہ حضرت بھاگے مگر ہم دونوں نے

جالیا اور ہونچتے ہونچتے ان کو بھنبوڑ ڈالا کچھ معمولی طور پر گویا رسماً یا اصولاً کاٹنے کے بعد اطمینان سے آہستہ آہستہ ہم نے غرائز شروع کیا حسب دستور سٹریٹری اور ہم نے ان کو سونگھا۔ آدمی واقعی ملنسار تھے جیسا کہ ہم پیشتر ہی سے جانتے تھے چنانچہ ہم بھی اخلاق سے پیش آئے سٹریٹری نے نہایت ہی تہذیب کے ساتھ ان سے پوچھا "جناب کا اسم گرامی"

انہوں نے بجائے جواب دینے کے کچھ مسکرا کر ہماری طرف دیکھا اور ہم جان گئے کہ ہم سے پرانے تعلقات کی بنا پر یہ تعارف کے متمنی ہیں۔ چنانچہ ہم نے غیریت کو بالائے طاق رکھتے ہوئے کہا "یہ میرے پرانے کرم فرما سٹریٹری ہیں" اور سٹریٹری کی طرف اشارہ کر کے کہا "آپ میرے ہم زنجیر و ہم کھوٹا" سٹریٹری وہاٹ ہیں "سٹریٹری نے مسکرا کر دوبارہ سٹریٹری سے معافی لیا۔

سٹریٹری نے ہم سے کہا "گھر کے لوگ تو یہیں ہوں گے"

ہم مسکرائے اور ہم نے کہا ”نسلیم“  
 کیوں؟ کیا ہوا؟ مسٹر دوغلے نے ہمیں اور مسٹر لینڈی کو مسکراتا  
 ہوا دیکھ کر کہا۔

”جناب شاید تجاہل عارفانہ سے کام لیکر ایسی باتیں کرتے ہیں  
 کہ خواہ مخواہ دل کی حرکت تیز ہو جائے“

”واللہ“ مسٹر دوغلے نے کہا ”آپ تو ایسی باتیں کرتے ہیں جیسے  
 آپ کی شادی ابھی ہوئی ہے“

”آپ کے منہ میں بلی کا گلا“ ہم نے ہنس کر دعا دی۔  
 ”آمین“ مسٹر لینڈی نے مسکرا کر کہا ”مسٹر دوغلے پیسٹر ٹامی آپ کو  
 دعائیں کیوں دے رہے ہیں؟“

”یہ ان کا حسن ظن ہو اور عنایت خاص“ مسٹر دوغلے نے یہ الفاظ  
 اس طرح کہے کہ جیسے ہم انہیں بنا رہے ہیں۔

ہم نے کہا ”اور کچھ کہتے مسٹر دوغلے کوئی نئی بات؟ مسٹر دوغلے  
 کہاں ہیں؟“

”میں نے آپ سے مسز نامی کو پوچھا تو آپ مجھے بنانے لگے اور اب مجھ سے آپ پوچھتے ہیں کہ مسز دو غلے کہاں ہیں“ مسز دو غلے نے کچھ شکایتا کہا۔

آپ تو برابان گئے مسز دو غلے، ہم نے نہایت محبت سے کہا۔ ”مجھے خیال ہوا کہ آپ مذاق کر رہے ہیں اور جانتے ہیں کہ بندہ ابھی کنوارہ ہی ہے“

”مٹا فیکھے گا مسز نامی مجھے علم نہیں تھا۔ مگر نہیں“ کچھ سوچ کر مسز دو غلے نے کہا: ”مجھے تامل ہے“

”بیشک بیشک“ ہم نے مسکرا کر کہا۔

”تو کیا انھیں طلاق دیدی؟“ مسز دو غلے نے کہا۔

”یہ کیا معاملہ؟“ مسز لعینڈی بولے۔

”مجھ سے سُنئے کیا معاملہ تھا۔ نہ طلاق دی نہ کچھ۔ بلکہ شادی ہی نہیں

ہوئی،“ ہم نے جواب دیدیا

”اُچھا تو میں کورٹ شپ ہی تک معاملہ رہا۔ آخر کیسے کیا وہ خود چلی گئیں؟“

”میرا تو قطعی ارادہ تھا کہ شادی کر لوں مگر معاملہ اور ہی ۱۲۷-۱۲۸ء یہ  
 کہ میں نے دیکھا کہ لڑکی بھی اچھی ہے اور پھرنی تہذیب کی ولدادہ بھی  
 نہیں خوب بچھے گی اور اسی خیال سے .....  
 ”قطع کلام ہوتا ہے، مسٹر دوغلے نے کہا ”مس لینڈی گرے  
 کا ہی تذکرہ کر رہے ہیں؟“

”جی ہاں۔ وہی تھیں، ہم نے کہا ”بہ قسمتی سے انھوں نے زیادہ  
 حصہ زندگی بگاڑوں میں بسر کیا تھا اور وہ شہروں میں کم رہی تھیں  
 اور خصوصاً بنگلوں اور کونٹیوں میں۔ اور یہاں کے قواعد سے ناواقف  
 تھیں اور پھر مصیبت یہ کہ میرے آقائے ان کو کبھی دیکھا ہی نہ تھا۔  
 وہ جس روز آئیں تو اس روز انھوں نے کھانے کے کمرہ میں جا کر  
 تمام چیزیں گرا دیں۔ میرے آقائے جو دیکھا کہ یہ نو وار دکون ہے تو  
 گھبر کر ان کو بند کر کر اتنا ٹھونکا اتنا ٹھونکا کہ گویا دم ہی نکال لیا۔  
 وہ جو چھوٹیں تو پھر اس طرف کا رخ نہ کیا۔“  
 مسٹر دوغلے نے کہا ”یہ کس قدر کینہ پن ہے اور خصوصاً بنگلوں کے

رہنے والے آدمیوں کا کہ ہم لوگوں کے لیے ہمیشہ اپنی پسند کی لڑکی تلاش کرتے ہیں۔ جب کبھی بھی کہیں کوئی شادی طی کرتا ہے تو اکثر نہیں بلکہ ہمیشہ اس میں نخل ہوتے ہیں۔ کیا کیا جائے بالکل مجبوری ہے، ذرا نہیں غور کرتے کہ آخر لڑکے یا لڑکی کی مرضی بھی تو کوئی چیز ہے۔ آپ بالکل درست فرماتے ہیں کہ ہر جگہ یہی دستور ہے کہ ہم لوگوں کی شادیوں میں خواہ مخواہ مالک نخل ہوتے ہیں اور اکثر مار بھی پڑتی ہے، یہ ہم نے اپنی سگ بہاؤ والی مار یاد کر کے کہا۔

”توجہ اس کی دراصل یہ ہے، مسٹر دو غلے بولے، کہ ہم لوگ ذرا سوشل ریفارم کی طرف کم توجہ کرتے ہیں اور قسمتی سے جتنے بھی کتوں کے مالک ہیں سب قدیم انجیال اور فرسودہ خیالات کے حامی ہیں اور شادی کے معاملات پر قی ضرورت سے زیادہ قدامت پرست ہیں نسل و نسب تو درکنار رنگ تک کا خیال کرتے ہیں۔ یہ نہیں دیکھتے کہ سب کتے خدا کی مخلوق ہیں اور ذات پات کا جھگڑا اور اصل قوم کو تباہ کیے دیتا ہے اصل چیز مساوات ہے اور دراصل معارف سترافت بھی یہی ہے“

مسٹر لینڈی نے مسٹر دوغلے کا فلسفیانہ لکچر سُن کر پسندیدگی سے کہا: مگر اس بدعت کا پھر کوئی علاج بھی ہے یا نہیں؟

گیوں نہیں، مسٹر دوغلے نے کہا: کون سی ایسی خرابی ہے جس کا علاج نہیں۔ علاج صرف ایک ہے اور وہ یہ کہ اپنے لڑکوں اور لڑکیوں کی ایسی تربیت ہو کہ آزاد خیالی کے ساتھ ساتھ آزاد روی بھی سیکھیں اور پھر ساتھ ہی مضبوط کیرکٹر بھی ہو۔ چنانچہ میرے نانا مرحوم نے میری والدہ معظمہ کو ایسی ہی تعلیم دی تھی گو وہ خود فاکسٹیر تھیں لیکن انھوں نے شادی اپنی مرضی اور پسند کی ایک معزز لینڈی خاندان میں کی۔

ان کا کیرکٹر کیسا تھا اس کا اندازہ آپ خود اس امر سے کر سکتے ہیں کہ خلد آشیاں حضرت والد صاحب قبلہ ایک گاؤں کے باشندہ تھے اور میری والدہ مرحومہ نے بنگلہ کے مرغن کھانوں پر لات ماری اور گاؤں کے سوکھے ٹکڑے اور کچی جوار کو پسند کیا۔

اتنے میں دو تیلیں آپس میں لڑتی ہوئی تڑب ہی اتنی بھی آگئیں کہ مجبوراً ہم تینوں کو اس طرف دوڑنا پڑا۔ یہ دونوں چلیں آپس میں ایک

ہڈی پر لڑ رہی تھیں کہ وہ گڑبڑی۔ ہم تینوں غرا کر اسی طرف بھینٹے اور ایک سخت معرکہ خیز جنگ کے بعد مسٹر لینڈی کا میا بانی کے ساتھ ہڈی لیکر سیدھے بنگلہ میں بھاگے ہم اور مسٹر دوغے ان کے پیچھے پیچھے چلے مسٹر لینڈی نے چشم زدن میں ہڈی کھانی کر برابر کی۔ اس جھگڑے میں ہم لوگوں کے کوئی خاص چوٹ نہیں آئی۔ صرف ہماری ران میں مسٹر دوغے نے کاٹ کھایا تھا اور ہم نے ان کے کان کے پاس کاٹ کھایا تھا۔

(۲)

ذرا غور سے دیکھا جائے تو تہذیب اور اخلاق کے معنی ہی سمجھ میں نہیں آتے۔ تہذیب کا ایک نمونہ تو یہ ہے کہ اگر کوئی گھر پر ملنے والا آئے تو اس ڈر کے مارے کہ کہیں کھانا نہ کھلانے کی نوبت آئے چپکے سے ٹوکر سے کہلوادیا کہ گھر پر نہیں ہیں کہیں باہر گئے ہیں۔ پھر ایک نمونہ یہ بھی ہے کہ کوئی گھر پر آئے تو کہہ دیا کہ بیوی سے لڑائی ہو آئیے چلیے ہول میں ہم آپ کھانا کھائیں۔ وہ بیچارہ خود ہی کہے گا کہ نہیں حضرت میں اور کہیں کھانوں گا۔ پھر ایک تہذیب کا نمونہ یہ بھی ہے کہ معمولی دال روٹی تو

دوست کے ساتھ بیٹھ کر باہر کھائی اور آدھے سپٹ کھا کر اٹھ کھڑے ہوئے اور اندر جا کر کچھ فورمہ اور پلاؤ بیوی کے ساتھ کھایا۔ ایک نمونہ تہذیب کا یہ بھی ہے کہ محبوبہ ارہمان کو کھلایا اور پلایا اور بعد میں میاں اور بیوی نے ان کے چلے جانے کے بعد اس پر تبرا بھجیا اس کی بلا نوش ٹھہرایا۔ ساتھ ہی ایک یہ بھی تہذیب کا نمونہ ہے کہ دل سے تو مہمان سے نفرت ہے اور اس کو سوکھا ٹکڑا تک کھلانے کے روادار نہیں مگر اس کو کھلیتاً خوب پلاؤ اور بریانی کھلائی اور وہ ہمیشہ ان کی سچی محبت کا تذکرہ کرتا رہا۔ پھر ایک نمونہ اخلاق اور تہذیب کا یہ بھی ہے کہ مہمان کو بڑے تپاک سے ٹھہرایا اور آؤ بھگت کی اور ساتھ ہی یہ بھی کہدیا کہ کم از کم کل شام کا کھانا تو آپ میرے یہاں ضرور کھائیں۔ گویا آج دن بھر اور کل دوپہر کے کھانے کو منع کر دیا سمجھدار مہمان فوراً بھاگ جاتا ہے۔ ایک نمونہ تہذیب کا یہ بھی ہے کہ کبھی جو کچھ بھی حاضر ہو وہ کھاؤ اور پھر شوق سے کھاؤ۔ کھلانے والے کا کھلا کر جی خوش ہوتا ہے اور کھانے والے کو بھی گھر کا مزہ آتا ہے اور دراصل یہی معیار تہذیب ہے اور یہی اظہار محبت کا ذریعہ ہے چنانچہ ہلو گوں

یعنی کتوں میں بھی یہی ہے کہ بھٹی جو کچھ پڑی روٹی وغیرہ موجود ہے حاضر ہے۔ کھائیے اور بلا تکلف کھائیے۔ صرف ایک شرط ہے اور وہ محض یہ کہ قبل اس کے کہ آپ کھائیں اپنے کو اس کا اہل ثابت کر دیں۔ واقعہ یہ ہے کہ یہ قدرتی امر ہے کہ بھوک سے طاقت اور طاقت سے بھوک لہذا خواہ وہ ہمان ہو یا میربان یا کوئی ماہ گیر ہو یا بھائی بند ہو سب سے زیادہ کھانے کا سستی وہی ہے جو بھوک کا ہو گویا بالفاظ دیگر طاقتور ہو عقلیل ہو۔ پھر تیل اور تیز ہو۔ دوڑنے اور بھاگنے میں مشاق ہو پھین و جھپٹ میں دستگاہ کامل رکھتا ہو اور پھر تیزی سے کھاتا ہو۔ اگر اس میں یہ باتیں نہیں تو نہ تو وہ بھوکا ہے اور نہ کھانے کا اہل ہے۔

ہم لوگ بٹکلے میں آئے تو پہلے تو مسٹر دو غلے کو احاطہ کی سیر کرائی اور انھوں نے چند نہایت ہی مناسب مقامات پر پیشاب کیا۔ چونکہ وہ فلسفیانہ رنگ کے بڑے زبردست سوشل ریفارمر تھے لہذا انھوں نے پھر وہی سلسلہ گفتگو شروع کرتے ہوئے کہا: "معاف کیجیے گا مسٹر لینڈری

گو جناب سے اس سے قبل تعارف نہ تھا مگر آپ کے اوصاف حمیدہ نے مجھے ایسا گرویدہ کر لیا ہے کہ گویا آپ سے دیرینہ مراسم ہیں۔“

”شکریہ، نوازش۔ عنایت۔ مہربانی جناب کی ورنہ من آئم کہ من دائم، مسٹر لینڈی نے نہایت اخلاق سے مسٹر دوغلی سے کہا۔

”چنانچہ میرے خیال میں اگر میں مسٹر لینڈی کے بارہ میں کچھ دریافت کروں تو بیجا تو نہ ہوگا۔“ مسٹر دوغلی نے کہا ”معلوم ہوتا ہے کہ آپ کے گھر کے لوگ یعنی مسٹر لینڈی وغیرہ یہاں نہیں ہیں۔“

”معاف کیجیے گا، مسٹر لینڈی نے مسکرا کر کہا ”بندہ تو اس جھگڑے سے ہمیشہ ہی دور رہا ہے۔ بندہ تو بجز وہی زندگی کا قائل ہے۔“

”کیوں؟ مسٹر دوغلی نے کہا۔“

”مسٹر لینڈی نے مسکرا کر کہا ”ایسا معلوم ہوتا ہے کہ جناب کو علم المعیشت یا اقتصادیات سے دلچسپی نہیں اور جناب نے مالہوس کی تھیلوسی نہیں پڑھی۔“

”مشارعہ جناب کو علم المعیشت اور اقتصادیات میں بھی دخل ہے۔“

مسٹر لیڈی نے انکساری کو کام میں لا کر کہا، ”دخل تو کیا ہے یہ کہیے  
کہ تھوڑا سا خلل ہے؟“

”تو وہ مالٹھوس کی تھیوری کیا ہے؟“ مسٹر دوغلے نے پوچھا۔

مسٹر لیڈی نے کہا، ”مالٹھوس کی تھیوری یہ ہے کہ دُنیا کی آبادی  
ضرورت سے زیادہ بڑھ رہی ہے اُس کو کم کبھی کیونکہ زیادہ تعداد میں  
غلام یا فقیر پیدا کرنے سے کوئی نتیجہ حاصل نہیں۔“

اتنے میں سر ڈی کاک کی دو بیگمات کی بھڑبھڑاہٹ نے ہمارے  
کان کھڑے کر دیئے سلسلہ گفتگو منقطع ہو گیا اور ہم کیا دیکھتے ہیں کہ دو  
بیگمات آپس میں ایک نہایت ہی خطرناک قسم کی جنگ کر رہی ہیں۔

ہم نے فوراً ہی بیچ بچاؤ کی نیت سے کہا، ”معزز لیڈیر! آخر  
وہ کونسا امر ہے جس کی وجہ سے آپ دونوں محترم خاتونوں میں اختلاف  
رہے ہو، اور جس نے آپس کے رشتہ الفت و محبت کو اس  
طرح عارضی طور پر منقطع کر دیا ہے؟“

”آپ ہم دونوں کے بیچ میں نہ پڑیں،“ دونوں جنگجو لیڈیر نے

ہم زبان ہو کر کہا: "اور نہ کسی کی طرفداری کریں"  
 ہم نے نہایت ہی بخمدگی سے اپنی فصاحت و بلاغت اور  
 اخلاق کا مسٹر لینڈی اور مسٹر دوغلی پر سکھانے کی نیت سے کہا  
 "محترم خواتین آپ دونوں ہمارے کرم فرما اور معزز دوست ائٹ  
 آنریبل سرڈی کاک کی ناموس ہیں اور اس حیثیت سے آپ دونوں  
 میری نظروں میں....."

ہم اتنا ہی کہنے پائے تھے کہ ہماری اور ہماری ہی نہیں بلکہ  
 مسٹر لینڈی اور مسٹر دوغلی کی بھی نظر ایک روٹی کے ٹکڑے پر پڑی اور  
 وہ دونوں غرا کر بھیڑے اور ادھر سے ہم۔ دونوں بگمات پھڑپھڑا کر الگ  
 بھاگیں اور ہم تینوں اس روٹی کے ٹکڑے پر گتھ گئے۔ ایک سخت پکڑ  
 ہوئی اور اس دار و گیر میں خوب ایک نے دوسرے کو کاٹا لیکن ٹکڑا  
 مسٹر دوغلی کھا گئے۔ اس جھڑپ کی غراہٹ ختم ہوئی ہی تھی کہ مسٹر  
 ٹینی آپہنچے۔ ہم انھیں دیکھ کر ذرا مسکرائے اور کہا کہ یہ لیجئے ہاتھوں  
 کی تھپوری کے اہل مخالف آگئے۔ مسٹر ٹینی مشکوک لگا ہوں سے دیکھ کر

کچھ ضرورت سے زیادہ عمدہ ہی تھے اور جب ہم نے دیکھا کہ وہ آگے نہیں بڑھتے تو ہنزیب کے خلاف سمجھا کہ ان کا مسٹر دوغلے سے تعارف نہ کرادیں چنانچہ ہم نے کہا ”آپ ہمارے دیرینہ کرمفرما اور مہمان مسٹر دوغلے ہیں اور آپ“ ہم نے مسٹر ٹینی کی طرف اشارہ کر کے کہا ”ہمارے پیارے پڑوسی مسٹر ٹینی.....“

میں ان سے نہیں ملتا کیونکہ مجھے اندیشہ ہے کہ یہ کہیں مجھے کاٹ نہ کھائیں!

مسٹر ٹینی نے قطع کلام کر کے کہا اور یہ کہہ کر خطرہ کا الارم دیتے ہوئے بڑی تیزی سے بھاگے۔

مسٹر دوغلے نے براہمان کر کہا ”یہ سخت بد تمیز اور نالائق مرغ معلوم ہوتے ہیں“ اتنے میں مسرودی کا ک اور ان کی درجنوں لیڈیز کا الارم سن کر ایک نوکر آگیا اور اس نے دیکھا کہ مسٹر دوغلے کھڑے ہیں جن سے وہ قلمی ناواقف تھا۔ اس نے ایک پتھر لیکر اس زور سے مسٹر دوغلے کی طرف بھٹا کر پھینکا کہ اگر کہیں ان کے لگ جاتا تو ان سے داعی اجل کو

لبیک کرادیتا ساتھ ہی اس نے آواز دے کر ہمیں اور مسٹر لینڈی کو ان پر دوڑا دیا۔

”معاذ کیسیجی کا مسٹر دوغلے مجھے آپ کو کاٹنا پڑا، یہ کہہ کر ہم اور مسٹر لینڈی مسٹر دوغلے پر ایک دم سے بے خبری میں حملہ آور ہوئے۔ چشم زدن میں اپنے معزز مہمان کو ہم دونوں نے گرا کر چپت کر دیا۔ مسٹر لینڈی نے ان کا گلا پکڑ کر زمین پر گویا مصالحہ مسینا شروع کیا اور ہم خود ان کے پہلو میں زور سے کاٹ رہے تھے جو ش قسمتی ہینک نوکر لکڑی لیکر ہونچے ہونچے مسٹر دوغلے زور کر کے نکل بھاگے۔ دور تک ان کا ہم نے پیچھا کیا۔ واپس آتے میں مسٹر لینڈی نے مسٹر دوغلے کے بارہ میں کہا: ”بہت معقول شخص ہیں“

میرے دیرینہ ملاقاتی اور خاص کر مفرما ہیں، ہم نے فخر یہ کہا۔

(۳۳)

کسی گنتے کے دل سے کوئی پوچھے کہ کیا حال ہوتا ہے جب کہیں کوئی بلی گھیری جاتی ہے جیسا کہ ہمارے دوست آنجنہانی شہید ناز مسٹر

لینڈی گرے نے کہا تھا واقعی صحیح ہے کہ لمبی کا قتل کرنا علاوہ کارثواب کے  
 طباً مفید ہے۔ بعد میں معلوم ہوا کہ لمبی کا مارنا سوائے موت کے سبب  
 بیماریوں کا واحد علاج ہے اور ٹائفائیڈ کی حیثیت سے تو مکرر دھو ج سے  
 بھی کہیں زیادہ مفید ہے۔

ہم نہیں کہہ سکتے کہ ہمارا اور مسٹر لینڈی کا کیا حال تھا جب ہم نے  
 رات کے بارہ یا ایک بجے اپنی کمپنی پڑوسن میڈم لمبی کو ایک الماری  
 کے پیچھے اس طرح گھیر لیا کہ میڈم الماری اور دیوار کے بیچ میں تھیں اور  
 ایک طرف مسٹر لینڈی تھے اور دوسری طرف ہم۔ ہمتی سے الماری  
 دیوار سے اتنی زیادہ قریب تھی کہ مسٹر لینڈی اندر نہ گھس سکتے تھے مگر ہم  
 گھس سکتے تھے لیکن پھر بھی راستہ اس قدر تنگ تھا کہ بس بالکل فٹ  
 آتے تھے۔ لہذا جنگ کا تمام تر بار ہمارے ہی اوپر پڑا۔ میڈم لمبی کی  
 جنگی قابلیتوں کے ہم قائل ہو گئے کیونکہ جب انھوں نے دیکھا کہ مسٹر  
 لینڈی کا منہ کے علاوہ داخلہ ناممکن ہے تو انھوں نے ان کی طرف

پہچھ کر کے ہم سے مقابلہ کرنا شروع کیا۔ جو انگریزی فوج کا وترہ خیبر میں  
 ابرخاں اور اس کے افغانیوں نے حال کیا تھا وہی ہمارا ہو گیا  
 کیونکہ میڈم نبی نے جگہ کی تنگی سے ہمیں پھنسا ہوا پا کر اوپر سے  
 ہمارے کان میں کاٹ کھایا۔ اور لاتعداد بچے اس طرح مارے کہ ہم  
 عارضی طور پر پسپا ہوئے۔ اب میڈم موصوفہ ہمارے سامنے منہ پھاڑے  
 کھڑی تھیں اور ہاتھ دونوں پھیلے ہوئے تھے جیسے ہی ہم آگے بڑھتے تھے  
 وہ فوراً تارسی بجاتی تھیں۔ ادھر سے مسٹر لینڈی انتہائی کوشش کر رہے  
 تھے کہ کس طرح وہ اس تنگ جگہ میں داخل ہو جائیں۔ لگاتار حملوں سے  
 آہستہ آہستہ بے خبری میں میڈم ہمارے حملوں کی تاب نہ لا کر اس طرح  
 پسپا ہو رہی تھیں کہ مسٹر لینڈی سے قریب ہوتی جا رہی تھیں۔ آخر کار  
 وہ جب زیادہ قریب پہنچی تو مسٹر لینڈی نے نہ معلوم کس طرح اپنے کو  
 ٹیکر کر دھیرے دھیرے اپنا آدھے کے قریب جسم داخل کر لیا اور قریب  
 پہنچ کر ہاڈ کر کے میڈم تلی کو پیٹھ کی طرف سے پکڑ کر اٹھا لیا اور عین اسی موقع  
 پر ہم نے بھی حملہ کر دیا اور میڈم کی ران ہم نے اپنے تیز دانتوں سے پکڑ لی

ایک لٹو بھر کے لیے وہ ہڑبوناگ ہوئی کہ خدا کی پناہ کہ اتنے میں میڈم بلی نے گھوم کر مسٹر لینڈی کی ناک میں اس زور سے کاٹا کہ مسٹر لینڈی بڑے زور سے دھاڑے جیسیبت قسمتی سے پیش آئی کہ میڈم بلی نے صرف ان کی ناک میں کاٹا ہی نہیں تھا بلکہ اس کشمکس میں اب وہ مسٹر لینڈی کے منہ سے چھوٹ گئی تھیں اور مسٹر لینڈی کی ناک نہ چھوڑتی تھیں مسٹر لینڈی اب گویا اپنی ناک میں میڈم بلی کا بلاق پہنے ہوئے تڑپ رہے تھے کیونکہ وہ دیوار اور الماری کے درمیان پھنس کر رہ گئے تھے ہم میڈم مذکور کو ران پکڑے گھسیٹ رہے تھے۔ اور اب گویا عجیب سا کشتی ہو رہی تھی کیونکہ ادھر مسٹر لینڈی اس طرح کوشاں تھے گویا انھوں نے طے کر لیا ہے کہ خواہ ناک رہے یا جائے ہم باہر نکل آئینگے اور ادھر ہم ان کی ران پر صدمہ پہنچانے کے لیے گھسیٹ رہے تھے۔ علاوہ ناک میں کاٹنے کے میڈم نے اپنے نوکیلے پنچوں اور ہاتھوں سے مسٹر لینڈی کے کانوں اور سر پر صاف ہاندھ رکھا تھا مسٹر لینڈی دھاڑ دھاڑ کر رہے تھے اور ایک عجیب 'سپائیت' کے عالم میں تھے اور ہمارا خیال ہے کہ اگر کہیں آدھا منٹ بھی

اسی حالت میں گزر جاتا تو قطعی ان کی ناک وہیں قتل ہو جاتی۔  
 ایک دم سے کسی نے الماری ذرا سی سرکائی مسٹر لینڈی تڑپ کے نکلے  
 اور ہم بھی نکلے مسٹر لینڈی جیسے ہی تڑپے ہمارے منہ سے میڈم کی رائ جھوٹ  
 گئی ہمارے آقا کے ایک ہاتھ میں لائٹن تھی اور دوسرے میں ہاکی اسٹک  
 انہوں نے لائٹن رکھ کر ایک دو ہتھڑ جو ہاکی اسٹک کا میڈم کے مارا تو  
 بد قسمتی سے وہ مسٹر لینڈی کی پیٹھ پر بھر پور پڑا اور مسٹر لینڈی اسی طرح میڈم  
 بلی کو ناک میں لٹکائے روتے ہوئے بھاگے اور ہم ان کے پیچھے۔

واللہ اعلم مسٹر لینڈی کہاں گئے۔ زمین کھا گئی کہ آسمان کچھ پتہ نہ لگا  
 اندھیرے میں ہم نے ان کا بہت کچھ پھینچا کیا مگر وہ ایسے تیز بھاگے کہ ہم انکی  
 ہوا کو بھی نہ پاسکے وہ دن اور آج کا دن مسٹر لینڈی کا پتہ نہ چلا۔ میڈم بلی کو البتہ  
 ہم نے تیسرے روز دیکھا کہ دیوار پر لیٹی ہیں، ہم دوڑے لیکن ہمیں دیکھتے ہی وہ  
 غائب ہو گئیں مسٹر لینڈی کی بابت ہمارا خیال ہو کہ چونکہ وہ دیہات کے رہنے والے  
 تھے شاید وہیں چلے گئے۔

# کٹکھنا گھوڑا

ہمارے بچکے کے رہنے والوں میں جس قدر نالائق گھوڑے حساب  
 واقع ہوئے تھے شاید ماسٹر کڈ اور مسٹر گوٹ بھی نہوں۔ اس نامعقول  
 گھوڑے نے ایک روز ہمارے ساتھ یہ بد تمیزی کی کہ ہم تو ایک سخت  
 ضروری کام سے یعنی گلہری کو پکڑنے کے لیے اصطبل میں گھسنے پر مجبور  
 ہوئے اور اس پہون نے ہماری ٹانگ پکڑ کر زور سے اُچھال دیا  
 اور خواہ مخواہ ہوا میں دو لٹیاں بھی چلائیں۔ خوش قسمتی سے ہمارے  
 کوئی خاص چوٹ تو نہ آئی لیکن توہین ضرور ہوئی۔ حالانکہ گھوڑے  
 صاحب پھوٹے قد کے ٹوٹے تھے لیکن اپنے کو نہ معلوم کیا سمجھے ہوئے تھے  
 ان کا اصول تھا کہ خواہ کسے باشد، اگر ان کے دانے یا گھاس  
 کے کوئی قریب بھی آجائے تو فوراً کاٹ کھاتے تھے۔

ایک روز کا ذکر ہو کہ ہم ٹہلتے ٹہلتے ان کے پاس پہونچے اور

ہم نے ان سے کہا کہ جناب گھوڑے صاحب اپنے جو یہ اصول بنا رکھا  
ہو کہ آپ خواہ مخواہ ہر کس و ناکس کو کاٹ کھاتے ہیں اس کا نتیجہ  
اچھا نہیں۔ آپ نے مسٹر گوٹ کے کاٹ کھایا۔ مسٹر ٹینی کی دم اٹھائی  
مجھے اٹھا کے پھینک دیا۔ یہ حرکتیں بہت نازیبا ہیں۔

گھوڑے صاحب یہ سن کر خفا ہوئے اور کہنے لگے کہ اپنا اپنا  
اصول ہی میں نے یہ اصول بنا لیا ہے کہ خواہ وہ آدمی ہو یا جانور میرے  
قریب بھی آئے گا تو میں اس کو کاٹ کھاؤں گا صرف ایک آدمی کے  
ساتھ رعایت برت سکتا ہوں یعنی جو میری خدمت کرتا ہے پھر اسی  
صورت میں میری سمجھ میں نہیں آتا کہ آپ لوگ میرے قریب ہی کیوں  
آتے ہیں بارہا نقصان اٹھاتے ہیں اور پھر آتے ہیں۔ یہ باتیں ہو ہی  
رہی تھیں کہ مسٹر ٹینی بھی آگئے اور گھوڑے صاحب کو دھکی دینے لگے  
کہ اگر آپ بدتمیزی کریں گے تو میں آپ کو ماروں گا۔ بات بڑھ گئی اور ہمیں  
مجبوراً اٹھونک کر گھوڑے صاحب کے ہوش دعو اس زائل کر دینا پڑے  
گھوڑے صاحب نے اصطبل میں ہوائی لاتی چلانا شروع کیں اور

مسٹر مینی نے الگ غل جانا شروع کیا۔ نتیجہ یہ کہ ملازموں کو بیچ بچاؤ کرنا پڑا اور نہ ضرور کوئی سخت کارروائی گھوڑے صاحب کے خلاف کی جاتی۔

اس کے دوسرے روز کا ذکر ہے کہ گھوٹے صاحب نے ایک ٹپس کے لڑکے کو کاٹ کھایا جو کسی ضرورت سے ان کے آگے سے تھوڑی سی گھاس اٹھا رہا تھا۔ قصہ مختصر گھوڑے صاحب کے کٹ نہ پن سے ایک دنیا تنگ تھی کہ عجیب ہی معاملہ پیش آیا۔

ہمارے بنگلے سے دو بنگلے چھوڑ کر تیسرے بنگلے میں کوئی شادی کی تقریب تھی جس کے سلسلے میں گھوڑے صاحب کی خدمات کی وہاں ضرورت ہوئی اور مانگے ہوئے وہاں بھیجے گئے۔ چونکہ قریب کا معاملہ تھا اور شادی کا موقع ہذا ہم بھی وہاں پہنچ جاتے تھے اور ہمارے آقا بھی پہنچ جاتے تھے۔ شادی کے سلسلے میں اتفاق ایسا ہوا کہ ایک ہاتھی صاحب بھی نہ معلوم کہاں سے تشریف لائے اور وہ بھی گھوڑے صاحب

کے قریب ہی کھڑے کیے گئے۔ ہم وہاں پہنچے اور ہاتھی صاحب قبلہ سے ملاقات کی۔ پہلے تو ہم ان پر بھوکے لسیکن جب ہم نے دیکھا کہ وہ توجہ ہی نہیں کرتے تو ہم نے ان سے ملاقات کی۔ گھوٹے صاحب کے سامنے کچھ تھوڑی سی سوکھی ہوئی گھاس کے تئسے پڑے ہوئے تھے اور ہاتھی صاحب نے اپنی سونڈ گھاس کی طرف جو بڑھائی تو گھوٹے صاحب نے فوراً اپنے اصول کے مطابق ہاتھی صاحب قبلہ کی سونڈ میں اس زور سے کاٹا کہ ہاتھی صاحب مارے تکلیف کے بلبلے گئے لیکن فوراً ہی انھوں نے اپنے زبردست سونڈ کا گھونٹہ بنا کر جو پوری قوت سے گھوٹے صاحب کے رسید کیا تو گھونٹہ کی ضرب سے بے حال ہو کر گھوٹے صاحب زمین پر گرے اور مچھلی کی طرح ٹرپنا شروع کیا۔

لیک ہڑ ہو گیا اور پیسوں آدمی دوڑ پڑے ایسا معلوم ہوتا تھا کہ گھوٹے صاحب کی جان نکل رہی ہے تھوڑی دیر ترپنے کے بعد ان کے ہاتھ پاؤں ٹھیلے پڑ گئے۔ آنکھیں بند ہو گئیں اور لمبی لمبی سانس آنے لگیں ہم سمجھے کہ اب

# ہمایوں

اُردو کا علمی و ادبی ماہوار رسالہ جو دس سال سے نہایت ہی آب و تاب کے ساتھ نکل رہا ہے۔

ایڈیٹر۔ بشیر احمد بی۔ اے (آکسن) بیرسٹر ایٹ لا  
جائنٹ ایڈیٹر۔ حامد علی خاں بی۔ اے۔

## خصوصیات

ہمایوں میں ہر مہینہ بہترین علمی و ادبی و تاریخی مضامین شایع ہوتے ہیں

ہمایوں میں ہندوستان کے بہترین سماجی افسانے درج ہوتے ہیں

ہمایوں کے مزاحیہ افسانے اور مقالے سنجیدہ نظر آتے ہیں، بہترین نمونہ ہوتے ہیں۔

ہمایوں نے اُردو و بنگالی بلند معیار و قاریوں کی سنجیدگی کے ساتھ قائم رکھا ہے

ہمایوں کی تصاویر آرٹ کا بہترین نمونہ ہوتی ہیں ہمایوں کا سالانہ چندہ پتھر

لکھائی چھپائی اور باوجود تمام خوبیوں کے صرف دو سالانہ علاوہ معمولہ لگ رہا ہے۔

مینجر رسالہ ہمایوں ۲۳۔ لارنس روڈ لاہور

# یاد رکھئے

عظیم بیگ چغتائی کی بہترین تصنیف و مہیا سُر

ہو وہ کتاب جس پر کہ مصنف کو اور اردو زبان

کو ہمیشہ ناز رہے گا۔ اس میں چار رنگین اور سادہ

تصویریں ہیں۔ یہ کتاب کیا ہی؟ قبل منگانے کے

لکھ کر پہلے حال معلوم کیجئے

دفتر کتابت عظیم بیگ چغتائی ویل <sup>ملنے کا پتہ</sup> جو دھپو (ماروار)

ان کا انتقال ہو رہا ہے۔ مگر دراصل یہ صدمہ کی وجہ سے بہوش ہو گئے تھے۔ ہم ایسے موقع پر سوائے اس کے گھوڑے صاحب کی کیا امداد کر سکتے تھے کہ ہاتھی صاحب قبلہ پر ناراض ہو کر بھونکیں۔

بڑی دیر تک لوگ گھوڑے صاحب کی دیکھ بھال کرتے رہے مگر انھوں نے آنکھ تک نہ کھولی۔ شام کو انھوں نے آنکھ کھولی اور ذرا مسرٹنایا تو آدمی ان کے پاس آئے اور ان کو بڑی مشکل سے کسی آدمیوں نے ل کر کھڑا کرنے کی کوشش کی تب جا کر وہی وقت سے کاپٹے ہوئے وہ کھڑے ہوئے۔ چلنا دو بھر ہو رہا تھا مگر جس طرح بھی بن لوگ ان کو سہارا دے کر بنگلے لائے۔ اور ان کو ان کی جگہ پہنچایا لیکن ان کی اب بھی بڑی حالت تھی اور تھک کر وہ پھر بیٹھ گئے ہم مزاج پرسی کرنے گئے تو وہ کچھ نہ بولے کیونکہ سخت پسپائیت کے عالم میں تھے۔ دوسرے دن ذرا طبیعت ٹھیک ہوئی تو ہم نے دیکھا کہ مسٹر ٹینی معہ اپنے بیگات کے گھوڑے صاحب کی سوکھی ہوئی گھاس آزادی کے ساتھ

کریڈ رہے ہیں ہم سمجھے کہ شاید بوجہ ضرب شدید اور "پسپا میت" عام ایسا ہو رہا ہو لیکن نہیں ہاتھی صاحب قبلہ نے انھیں ایسا سبق دیا کہ وہ دن اور آج کا دن گھوڑے صاحب نے اپنا کاتنے والا اصول ہی چھوڑ دیا اور اب نہ صرف سٹریٹنی کو اجازت عام ہو کہ وہ مع اپنے تمام قافلہ کے صطیل کے اندر اودھم مچائیں اور گرا پڑا دانہ کھائیں بلکہ جس آدمی کا دل چاہے گھوڑے صاحب کے آگے سے دانہ گھاس اٹھائے۔ اب وہ کچھ نہیں کہتے۔ سچ ہو کسی نے کہا ہمارے میں اللہ نے بڑی طاقت دی ہے۔

تمام شد



اصولم ۱۹۱۱

۲ - م

آخری درج شدہ تاریخ پر یہ کتاب مستعار  
لی گئی تھی مقررہ مدت سے زیادہ رکھنے کی  
صورت میں ایک آنہ یومیہ دیرانہ لیا جائیگا۔

---

25 SEP 1950

25 SEP 1950  
K. T. S. P. A.  
A. Ahmed

کتابچہ پانچویں  
جامعہ اسلامیہ  
اسلام آباد

۱۔ دارالکتاب اسلامیہ، جامعہ اسلامیہ، اسلام آباد

۲۔ دارالکتاب اسلامیہ، جامعہ اسلامیہ، اسلام آباد

۳۔ دارالکتاب اسلامیہ، جامعہ اسلامیہ، اسلام آباد

۴۔ دارالکتاب اسلامیہ، جامعہ اسلامیہ، اسلام آباد

۵۔ دارالکتاب اسلامیہ، جامعہ اسلامیہ، اسلام آباد

۶۔ دارالکتاب اسلامیہ، جامعہ اسلامیہ، اسلام آباد

۷۔ دارالکتاب اسلامیہ، جامعہ اسلامیہ، اسلام آباد

۸۔ دارالکتاب اسلامیہ، جامعہ اسلامیہ، اسلام آباد

۹۔ دارالکتاب اسلامیہ، جامعہ اسلامیہ، اسلام آباد

۱۰۔ دارالکتاب اسلامیہ، جامعہ اسلامیہ، اسلام آباد







